
Правінцыя і моладзь памятаюць 








пра незалежнасць 





МОЛАДЗЬ СПЯВАЛА І “ВЫБІРАЛА” 


27 ліпеня, у 11-ю гадавіну прыняцця 
Дэкларацыі аб дзяржаўным суверэнітэце 
Беларусі, на менскай плошчы Бангалор 
прайшоў святочны канцэрт “Пабудуем Дом 
Наш - Беларусь”. 

Каля трох тысячаў маладых людзей, 
якія прыйшлі на канцэрт, слухалі, танцавалі 
і спявалі пад выступленні беларускіх 
гуртоў, сярод якіх былі М.К.М.. (1і5, 7еі, 
Крама, Зьніч, Сплэнэцік, Аналіз. Падчас 
чатырохгадзіннага музычнага марафону 
ўсе гледачы змаглі стаць удзельнікамі 
разнастайных конкурсаў, прызамі ў якіх 
былі касеты з беларускай музыкай. 

, Музычнае свята было прымеркавана 
да Дня незалежнасці, які адзначаўся ў 
нашай краіне афіцыйна да 1996 году, таму 
выступілі на ім некаторыя беларускія 
палітыкі. Павіншаваў моладзь старшыня 
Маладога Фронут Павел Севярынец, а ад 
прэтэндэнта на прэзідэнцкую пасаду Сямё- 
на Домаша, які знаходзіцца ў замежнай 
пасздцы, быў агучаны такі зварот: “Пры- 
вітанне ўсім прыхільнікам беларускага 
року! Беларусь будзе вольнай еўрапейскай 


краінай! Я перакананы: у Беларусі будуць 
створаны ўсе ўмовы для развіцця нашай 
беларускай музыкі. Прыйдзе час, калі 
нашыя гурты будуць займаць першыя 
месцы ў сусветных хіт-парадах. Толькі 
разам мы пабудуем Дом Наш - Беларусь! 
Толькі разам мы пераможам!” 

Прыемнай нечаканасцю для ўсіх стаў 
выступ гурта “Крама”, падчас якога яны 
заспявалі сваю новую песню - “Пабудуем 
дом наш Беларусь" на музыку вядомай песні 
гурта Тре ВеаПе5. Песня была напісаная 
адмыслова да канцэрту. 

Чакалася, што падчас канцэрту мо- 
ладзь зможа выказацца ў падтрымку таго 
ці іншага прэтэндэнта на пасаду прэзідэнта. 
Але літаральна за гадзіну да пачатку 
канцэрта своеасаблівыя “бюлетэні” для 
галасавання, у якіх былі прозвішчы А. 
Лукашэнкі, С. Домаша, С. Гайдукевіча і У. 
Ганчарыка, былі канфіскаваныя міліцыяй. 
У выніку пра свае палітычныя сімпатыі да 
С. Домаша ўдзельнікі канцэрту выказаліся 
ў вуснай форме. 

Прэс-група Сямёна ДОМАША. 


29 ліпеня 2001 года 
каля магілы паўстанцаў 
1865 года паміж вёскамі 
Мохавічы і Малое Ольжава 
Лідскага раёна прайшла 
палявая імша, прымерка- 
ваная да ўгодкаў прыняцця 
Дэкларацыі аб дзяржаўным 
суверэнітэце Рэспублікі Бе- 
ларусь. 

Першая імша тут бы- 
ла праведзена ў 1925 годзе. 
Тады ж быў устаноўлены 
дубовы крыж каля магілы. У 
1995 годзе, праз 70 гадоў 
лідскай гарадской арганіза- 
цыяй БНФ тут былі пастаў- 
лены два новыя крыжы. 
Першыя годы правядзення 
фэсту каля магіл паўстан- 
цаў сустракала шматлікія 
перашкоды, але праз некаль- 
кі гадоў фэст стаў трады- 
цыяй і, фактычна, ужо кло- 
патам Белагрудскага ксен- 
дза і жыхароў Мохавіч ды 
Ольжава. Ад лідзян зараз 
залежыць узгаднення дня 
правядзення імшы. 

Сёлета імша прахо- 
дзіла ўжо ў шосты раз. Кал- 
гасны камбайн абжаў поле 
вакол крыжоў. Людзі скасілі 
траву. Імша прайшла сонеч- 
ным летнім днём на бела- 
руска-польскай мове. Бела- 
грудскі ксёндз, этнічны па- 
ляк, сваю частку вёў па- 
польску, а ўсё астатняе на 
добрай беларускай мове 
вялі клерыкі і паслушнікі. 
На беларускай мове гучалі 
і духоўныя песні ў выканан- 
ні змешанай групы манашак 
і белагрудскіх дзяўчат. 

Шосты год запар лю- 
дзі гэтых вёсак моляцца ў 
памяць палеглых за незалеж- 
насць, моляцца пад беял- 
чырвона-белымі сцягамі. 
Людзі лідскіх вёсак слова 
“Незалежнасць” не забыва- 
юцца. 

Калі б так ды ў кож- 
най вёсцы ды па ўсёй Бела- 
русі, то не страшнымі былі 
б ніякая інтэграцыя, ніякая 
русіфікацыя, бо ў людзей з 
году ў год у сэрцах, у па- 
мяці адкладвалася б гэтае 
вечнае слова “Незалеж- 
насць”, адкладваліся б і 
сцягі, і мова, і звычка быць 
вольнымі. 

І, гледзячы на гэтую 
купку людзей, якія моляцца 
за незалежнаць на шырокім 
полі, разумееш, які далёкі 
шлях ад гэтых дзвюх вёсак 
да цэлай Беларусі; і разу- 
мееш, што гэты шлях мы 
пройдзем, і пройдзем менаві- 
та таму, што тут ён пачына- 
ецца не мітынгам на камя- 
ніцы плошчы, а святой ім- 
шой на хлебным полі. 


КАНГРЭС БЕЛАРУСКАЙ 
МОЛАДЗІ 


29 ліпеня 2001 года ў Менску прайшоў Кангрэс 
беларускай моладзі, на якім прысутнічала каля 500 
дэлегатаў з усіх рэгіёнаў краіны і ад большасці моладзевых 
арганізацый, плыняў, рухаў і г. д. Найбольш шматлікія 
дэлегацыі прыслалі Менск, Менская і Гарадзенская 
вобласці. У якасці гасцей прысутнічалі кіраўнікі палі- 
тычных партый, грамадскіх арганізацый, грамадскія і 
палітычныя дзеячы, а таксама патэнцыйныя прэтэндэнты 
ў кандыдаты на выбарах прэзідэнта Рэспублікі Беларусь 
У. Ганчарык і С. Домаш. 

Кангрэс дабразычліва прыняў сп. Ганчарыка, а на 
з'яўленне Сямёна Домаша зала наогул устала і вітала яго 
воклічамі: “Домаш -- наш прэзідэнт”. 

На кангрэсе выступілі: прэзідэнт ЗБС “Баць- 
каўшчына” прафесар Анатоль Грыцкевіч, старшыня ТБМ 
Алег Трусаў, які заклікаў шырока выкарыстоўваць 
беларускую мову ў перадвыбарчай агітацыі, а таксама 
асудзіў замену спрадвечнай нацыянальнай Пагоні на 
экалагічна-бяззубага зубра ў моладзевых акцыях. 
Старшыня БНФ Вінцук Вячорка падтрымаў ідэю бела- 
рускасці ў моладзевых акцыях. 

Да паўнаты малюнка трэба дадаць, што не абыш- 
лося без “пошуку міны” якраз перад выступам Сямёна 
Домаша. У выніку гэтага праца кангрэсу була на гадзіну 
перапынена. 





Інфармацыйны ліст 


Сп. Алегу Трусаву, старшыні ТБМ. 


Арганізацыйны камітэт Кангрэсу Дэмакратычных 
Сілаў прыняў рашэнне аб правядзенні чарговага па- 
седжання Кангрэсу 4 жніўня 2001 г. Мэта Кангрэсу - 
падтрымка адзінага кандыдата ад дэмакратычных сілаў 
Беларусі і мабілізацыя партыйных і грамадскіх структураў 
на правядзенне выбарчай кампаніі. Нагадваем, што квоты 
дэлегатаў ад Вашай арганізацыі застаюцца такімі ж, як на 
мінулым Кангрэсе. Спісы вылучаных дэлегатаў просім 
даслаць да 25 ліпеня 2001 г. у сакратарыят на адрас: 220005, 
г. Менск, вул. Варвашэні, 8, Управа БНФ. 

Плануецца, што кожная арганізацыя, якая бярэ ўдзел 
у КДС, возьме на сябе абавязак кампенсаваць выдаткі на 
праезд сваіх дэлегатаў. 

Просім Вас вылучыць сваіх прадстаўнікоў для працы 
ў рабочых органах КДС: сакратарыяце, рэдакцыйнай 
камісіі, мандатнай камісіі (па адным прадстаўніку). 


Старшыня аргкамітэту КДС Ю. Хадыка. 





“27” ліпеня 2001 г. Ле 420 Сп. Юрасю Хадыку, 


старшыні аргкамітэту КДС 
Шаноўны спадар Юрась! 


На Ваш інфармацыйны ліст аб правядзенні Кангрэсу 
Дэмакратычных Сілаў 4 жніўня і ўдзеле ў ім дэлегатаў 
ТБМ паведамляем наступнае. 

Ваш ліст быў абмеркаваны на пасяджэнні Сакра- 
тарыяту ТБМ 26 ліпеня 2001 года. 

Паколькі мэта Кангрэсу - падтрымка адзінага 
кандыдата ад дэмакратычных сілаў Беларусі, кіраўніцтва 
ТБМ лічыць, што вылучэнне сп. Ганчарыка адзіным 
кандыдатам зроблена кулуарна і паспешліва без удзелу 
прадстаўнікоў шырокай беларускай грамадскасці (у тым 
ліку і прадстаўнікоў ТБМ). 

Таксама ТБМ не мае сродкаў для аплаты сваіх 
дэлегатаў. 

У сувязі з вышэйсказаным, прапануем перанесці дату 
Кангрэсу пасля рэгістрацыі кандыдатаў у Прэзідэнты і 
запрасіць на яго, як сп. Домаша, так і сп. Ганчарыка. 


Старшыня ГА “ТБМ імя Ф. Скарыны” 
Алег Трусаў. 


Яд рэдакцыі. Як стала вядома Кангрэс дэмакратычных 
сілаў перанесены такі на 18-е жніўня, магчыма ў апошні 
раз. ТБМ атрымала квоту ў 40 месцаў. 





Хто як 


Пераход да навучання 
на беларускай мове, я ўпэў- 
нена, павінны пачынаць 
вышэйшыя навучальныя 
установы, дзе галоўнымі 
дысцыплінамі з'яўляюца 
філалогія, гісторыя, куль- 
тура, таму што гэтыя сферы 
найбольш звязаны з моваю. 
Мяне як выкладчыцу ан- 
глійскай мовы і навукоўцу 
па праблемах супастаў- 
ляльнага мовазнаўства ра- 
дуе тое, што ў Менскім 
лінгвістычным універсітэце 
амаль усе студэнты (буду- 
чыя перакладчыкі і настаў- 
нікі замежных моў) разуме- 
юць неабходнасць вывучэн- 
ня роднай мовы не толькі Як 
абавязковага прадмета, але 
як і мовы камунікацыі і 
інтэркамунікацыі. Ужо не- 
калькі гадоў мне даводзіцца 
прысутнічаць на абаронах 
дыпломных праектаў на 
ступень бакалаўра, а такса- 
ма на навуковых канферэн- 
цыях па праблемах філало- 
гіі, і хачу адзначыць, што 
даследаванні, праведзеныя 
на матэрыяле замежных 
моў у параўнанні з бела- 
рускай мовай, выклікаюць 
вялікую цікавасць і зада- 
вальненне ў дзяржаўнай 
камісіі, бо, па-першае, пры- 
свечаны недаследаваным 
з'явам, а, па-другое, пацвяр- 
джаюць багацце беларускай 
мовы побач з такімі мовамі 
як ан-глійская, нямецкая, 
французская, турэцкая і г.д. 


У гэтым годзе, напрыклад, 
было некалькі цікавых прац 
па праблемах перакладу і 
лексіграфіі. А матэрыялам 
для аналізу студэнты вы- 
бралі творы Васіля Быкава, 
Уладзіміра Караткевіча, 
паэзію рамантыкаў і т.п. 
Мова прэсы і рэкламы так- 
сама цікавіць нашых вы- 
пускнікоў. Вера Каваль- 
кова, напрыклад, распраца- 
“вала невялікі беларуска- 
англійскі слоўнік для пера- 
кладу статутных дакумен- 
таў; Гаравая Інга, наша 
маладая паэтка, зрабіла 
грунтоўны аналіз вершаў 
англійскіх рамантыкаў у 
арыгінале і ў перакладах, 
Бараноўскі Віталь разгля- 
даў пытанне перадачы ір- 
ландскага нацыянальнага 
каларыту ў рамане Джэйм- 
са Джойса “Уліс”. Было б 
вельмі добра, калі б можна 
было арганізаваць навуко- 
вую студэнцкую канферэн- 
цыю на рэспубліканскім 
узроўні для тых, хто піша 
працы пра беларускае і па- 
беларуску. Гэта спрыяла б 
іміджу беларускай мовы, як 
мовы навукі, ды і студэнты 
паслухалі б адзін аднаго, 
набылі б досвед прамоўцы. 
Думаю, што па ініцыятыве 
ТБМ Міністэрства адука- 
цыі магло б наладзіць такую 
патрэбную навуковую ім- 
прэзу. 

Вяртаючыся да спраў у 
МДЛУ, хачу паведаміць 
чытачам, што ў год моў 
(2001) былі праведзены кон- 
курсы на лепшы пераклад, 
лепшае эсэ, лепшыя вершы 
(у тым ліку і на беларускай 
мове). Лепшае будзе надру- 
кавана ў зборніку творчасці 
выкладчыкаў і студэнтаў 
МДЛУ, што выходзіць пад 
рэдакцыяй прарэктара па 


не мы? 


навуковай рабоце А. В. 
Зубава. Хваляўнічым мо- 
мантам было і адкрыццё 
шыкоўнага цэнтра беларус- 
кай мовы ікультуры. Цяпер 
трэба папаўняць запасы 
літаратуры. Хацелася б 
мець больш кніжак, якія 
выдаюцца на замежных мо- 
вах пра Беларусь. Крыху 
неяк зайздросна, калі іншыя 
ўстановы маюць, напрык- 
лад, НізісКіса! Рісйопаку оў 
Веіагі5 (1998), Яна Запруд- 
ніка або пераклады беларус- 
кай паэзіі Веры Рыч і Уоял- 
тэра Мэя, а ў нашай біблі- 
ятэцы іх няма. 

Праблемы ў “ініязе”, як 
і ўсюды: мала беларуска- 
моўных выкладчыкаў, мала 
навучальнай літаратуры па 
розных дысцыплінах. Слу- 
хаеш часам абарону дыпло- 
ма па педагогіцы пра сіс- 
тэму адукацыі ў ЗША і 
Беларусі ды чуеш рускую 
мову, а больш натуральна 
былоб гаварыць і пісаць пра 
гэта па-англійску або па- 
беларуску. Праўда, каб 
напісаць дыплом па-бела- 
руску, давядзецца перакла- 
даць навуковую літаратуру 
з рускай, а гэта як бы яшчэ 
адзін дыплом (удвая больш 
працы і часу). 

Ёсць у нас шмат вы- 
кладчыкаў і навукоўцаў, 
якія стараюцца зрабіць усё 
магчымае для развіцця бе- 
ларускай мовы. Напрык- 
лад, завяршаецца праца над 
беларуска-нячепкім і ан- 
глійска-беларускім слоўні- 
камі (кіраўнікі М. У. Ку- 
р'янка, Т. М. Суша), выпу- 
скаюцца дапаможнікі, рас- 
працоўваюцца курсы лек- 
цый па беларусазнаўстве 
(Сяргей Новікаў), тэорыі 
перакладу (Вольга Калац- 
кая). 

Усю душу аддае бела- 
рускай справе старшыня 
суполкі выкладчыкаў 
МДЛУ Васіль Ермаловіч, 
ствараюцца новыя суполкі 
студэнтаў. 

А тое, што моладзь 
імкнецца за мяжу, гэта так- 
сама добра. Трэба пабачыць 
свет ды і паказаць сябе, 
павучыцца ды зарабіць гро- 
шы. Дарэчы, нашы студэЭн- 
ты карыстаюцца павагай за 
мяжою за працавітасць і 
шляхетнасць. Амерыкан- 
скія дзеці пішуць ім лісты і 
запрашэнні, каб ізноў пры- 
язджалі працаваць у летні- 
ках. І хоць ім трэба доўга 
тлумачыць, дзе знаходзіцца 
Беларусь, але ж пасля яны 
пра яе не забудуцца, бо 
беларускі хлопец або дзяў- 
чына запалі ім у душу. 

Веру ў моладзь Бела- 
русі і веру ў тое, што калі 
самі станем багацейшымі, 
то ў іншыя краіны будзем 
ездзіць толькі ў госці або 
каб пазнаёміцца з іншай 
культурай. 

Завяршаючы свой ар- 
тыкул, яшчэ раз заклікаю 
філолагаў-выкладчыкаў і 
філолагаў-студэнтаў больш 
самім карыстацца роднаю 
моваю і несці беларускае 
слова іншым як у сваёй 
краіне так і замяжою. Бо 
Хто, як не мы, спадары філо- 
лагі, дапаможа сваёй мове? 

Ялена Таболіч, 
сябар ТБМ. 

Аб беларускай мове 


Рэзалюцыя Трэцяга з'езду беларусаў свету, 5-6 ліпеня 2001 г., г. Менск 


Вытокі беларускай мовы, як і іншых еўрапейскіх моў, 
сягаюць у ІХ-Х стагоддзі. У ХНІ-ХУІІ ст. яна з'яўлялася 
дзяржаўнай мовай адной з самых вялікіх еўрапейскіх 
краінаў - Вялікага Княства Літоўскага, а таксама мовай 
міжнацыянальных і міждзяржаўных зносінаў на вялікіх 
абшарах Цэнтральнай і Усходняй Еўропы. 

Нягледзячы на доўгачасовую паланізацыю і русіфі- 
кацыю, беларуская мова не знікла з моўнай мапы свету і 
канчаткова адрадзілася ў сваім сучасным варыянце ў дру- 
гой палове ХІХ - ппчатку ХХ ст. Невыпадкова наш знака- 
міты суайчыннік Адам Міцкевіч называў беларускую мову 
адной з самых прыгожых і дасканалых славянскіх моваў. 

У ХХ ст. беларуская мова перажыла некалькі 
перыядаў адноснага росквіту і заняпаду, выкліканых 
зменлівым лёсам гісторыі Беларусі. З 1991 па 1995 гады 
яна апошні раз была адзінай дзяржаўнай мовай на 
тэрыторыі Беларусі і паступова ўваходзіла ў штодзённы 
ўжытак, а таксама ў сістэму нацыянальнай адукацыі і 
культуры. 

Аднак пасля моўнага рэферэндуму 1995 года дзяржава 
не зрабіла прыкметных захадаў па рэалізацыі выказаных 
праз яго пажаданняў, галоўным з якіх з'яўлялася забеспя- 
чэнне роўнасці беларускай і рускай моваў у афіцыйным 
жыці. Сёння няма аніводнай сферы, у якой была б такая 
роўнасць. Службовае справаводства дзяржаўнага апарату 
практычна цалкам абслугоўваецца рускай мовай. 
Беларуская мова пазбаўлена сваёй канстутыцыйнай ролі 
ў заканадаўчай творчасці Рэспублікі Беларусь. Падобнае 
можна сказаць пра вышэйшую і сярэднюю спецыяльную 
адукацыю, прафесійна-тэхнічныя навучальні. Вельмі 


незайздроснае становішча беларускай мовы на беларускім 
радыё і тэлебачанні і зусім цяжкае - у кінематографе. 
Ствараецца ўражанне, што дзяржава свядома не дапускае 
роднае слова тытульнай нацыі краіны ў афіцыйнае жыццё. 

Апошні раз сваю нязломную волю да выжывання 
беларуская мова яскрава засведчыла падчас апошняга 
перапісу насельніцтва Беларусі ў 1999 годзе 866 насель- 
ніцтва Рэспублікі Беларусь назвалі беларускую мову сваёй 
роднай, а 57 уе жыхароў Беларусі афіцыйна засведчылі, што 
яны штодня размаўляюць па-беларуску. 

У сувязі з гэтым мы патрабуем ад уладаў Беларусі 
надання беларускай мове рэальнага статусу адзінай 
афіцыйнай дзяржаўнай мовы тытульнай нацыі Рэспублікі 
Беларусь, а таксама адкрыцуя ўжо ў гэтым годзе 
Беларускага Нацыянальнага універсітэта з выкладаннем 
усіх прадметаў навучання па-беларуску. Патрабуем 
распрацоўкі дзяржаўнай праграмы развіцця беларускай 
мовы і штогадовых слуханняў па праблемах беларускай 
мовы ў дэмакратычна абраным парламенце. 

Вядучае месца ў нашай дзейнасці павінна заняць 
культурна-асветніцкая праца ў шырокіх колах народу. 
Гэта стварэнне розных курсаў па вывучэнні беларускай 
мовы, збор сродкаў для выдання беларускамоўных кніг, 
газет, паштовак, календароў, вырабу аўдыё- і відэёпра- 
дукцыі з беларускім гучаннем. 

Мы звяртаемся да ўсіх удзельнікаў сёлетней прэзідэн- 
цкай кампаніі з настойлівай просьбаю шырока карыстацца 
беларускай мовай падчас яе правядзення. Без беларускай 
мовы існаванне незалежнай Беларусі, як дэмакратычнай, 
еўрапейскій краіны, немагчымае. 





“ЧАГО ВАМ ХОЧАЦЦА, ПАНОВЕ?” 


Зусім нядаўна ў Слоні- 
ме на вуліцы Брэсцкая з'я- 
віўся новы праваслаўны 
прыход, навіна аб якім хут- 
ка абляцела горад. Незвы- 


чайнасцю ва ўсёй гэтай 
справе было тое, што пры- 
ход адразу набыў рысы 
беларускай супольнасці. 
Яго заснавальнік і настая- 
цель айцец Іаан Майсейчык 
актывізаваў дзейнасць гра- 
мады ў напрамку стварэння 
вучэльні для дзяцей і мола- 
дзі, адраджэння беларускай 
спадчыны і пашырэння бела- 
рушчыны сярод вернікаў. 

Пропаведзь і духоўныя 
настаўленні ў прыходзе мо- 
жна было пачуць амаль вы- 
ключна па-беларуску, што 
абвяргала няслушнае сцвяр- 
джэнне, быццам беларуская 
мова непрыдатная для ўзвы- 
шаных рэчаў. Менавіта 
вышыня і прыгажосць слова, 
ахвярная адданасць справе 
і шчырая дабрыня атмас- 
феры прыцягнулі ў новую 
царкву мноства інтэліген- 
цыі, што дало ёй назву “На- 
стаўніцкай”. 

Горад узбагаціўся ня- 
дзельнай школкай і сястрын- 
ствам міласэрнасці. На пры- 
ход звярнула ўвагу Бела- 
рускае Моладзевае Брац- 
тва: падчас паломніцтва па 
Заходняй Беларусі. Вялікая 
група моладзі малілася тут 
за беларускі народ, дзялі- 
лася радасцю жыцця ў веры, 
досведам і праблемамі бела- 
рускай рэчаіснасці. Прыход 
распаўсюдзіў сваю апеку 
над кадэцкімі класамі СШ 
Ле 9, а таксама над хворымі 
і сіротамі, дзякуючы чаму 
па праву стаў прытулкам 
для старых і маладых, хво- 
рых і здаровых, шчаслівых і 
нешчаслівых... 

І можна было б рада- 
вацца і карыстаць з таго, 
што нашы гараджане атры- 


малі магчымасць не толькі 
спасцігаць таямніцы Божыя, 
але вяртацца да сваіх кара- 
нёў, піць жыватворную віль- 
гаць з крыніцы айчыннай 


гісторыі, прывучацца шана- 
ваць свой край і матчыну 
мову, але... Аказалася, што 
гэта радасць не для ўсіх. 

Аднойчы дзверы царк- 
вы адчыніліся, і ва ўтуль- 
ную богаслужбовую залу 
ўвайшоў новы настаяцель 
айцец У. Камароў. Па- 
гаспадарску ён ададраў са 
сцяны словы песняра Бела- 
русі Я. Купалы: 


Чаго вам хочацца, панове? 
Які вас выклікаў прымус 
Забіць трывогу аб той мове, 
Якой азваўся Беларус? 
Чаму вам дзіка яго мова? 
Паверце, вашай ён не ўкраў, 
А толькі ўспомніў 

сваё слова, 
З якім радзіўся, падрастаў. 


“Не положено”, - ко- 
ратка адрэзаў ён. 

Далей пачалася пра- 
мыўка мазгоў, накшталт 
таго, што беларуская мова 
вядзе да расколу, што Бе- 
ларусь - неаддзельная част- 
ка Расіі, што асноўная част- 
ка насельніцтва - рускія і 
таму не разумеюць (!) бела- 
рускай мовы, а Я. Купала - 
“Вообіце неизвестно кто”. 

На айца Іаана паліліся 
рэкі бруду, як на “неблага- 
надзейнага”. Стала зразу- 
мелым, што беларускасць, 
незалежніцкая пазіцыя дзяр- 
жаўнага ладу, прыродная 
беларуская талерантнасць, 
гістарычная і літаратурная 
спадчына беларускага на- 
рода з'яўляюцца “прыліпа- 
ламі” у царкоўным асярод- 
дзі. Русіфікацыя і палітыч- 
ныя (прыкрытыя ворсам 
духоўнасці) інтрыгі на ка- 
рысць брацкай Расіі - гэта 


адна з галоўных мэтаў дзей- 
насці Рускай царквы. У 
выніку прыход быў пазбаў- 
лены свайго настаяцеля 
(Іаана саслалі ў Шылавічы). 


А вернікі, расцярушаныя 
гакім прыніжэннем, што ім 
цяжка ўявіць пра “царкоў- 
ны” характар гэтых падзей. 
Але на гэтым не ўсё. 

Раз'юшаны “непакор- 
ствам” епіскап Гурый, а 
таксама яго “вернападда- 
ны” благачынны айцец Ула- 
дзімір Бобчык (Альбярцін- 
ская царква) развязалі стра- 
шэнны пераслед Іаана і яго 
бліжэйшага акружэння. 

Сябра сям'і айцец Аля- 
ксандр Явараўскі быў вы- 
кліканы да епіскапа Гурыя, 
які сваім благаславеннем 
проста забараніў мець уся- 
лякія адносіны з айцом 
Іаанам, як езуітам, бэнэ- 
эфаўцам і Г.Д. 

Паколькі сумленне ай- 
ца Аляксандра не дазволіла 
яму паступіцца дружбай, то 
гэта выклікала са свайго 
боку ўціск на яго. Пачалася 
санкцыянаваная зверху “ка- 
рэспандэнцыя” паклёпаў і 
распаўсюджанне чутак пра 
недобрасумленнасць айца 
Іаана і айца Аляксандра. 
Свайго апагея “кантроль за 
думамі” дасягнуў, калі ай- 
цец Уладзімір Бобчык Па- 
хваліўся сваімі сувязямі з 
КДБ і... праслухоўваннем 
кватэры. 

Р'яны епіскап Гурый 
забыўся пра свой службовы 
стан, ні аднаго разу не пры- 
няў былых прыхаджанаў, 
якія сэрцам і душой сталі на 
пошук справядлівасці. Ліст 
ад вернікаў, у якім праў- 
дзіва распавядалася пра 
падзеі, ён назваў “оскорби- 
тельным”. Хіба можа праў- 
да быць зневажальнай? Ці 
на хлусні і несправядлівасці 
дасягаюць царкоўных па- 


садаў? 

Балюча казаць, што ў 
наш і без таго гаротны час, 
калі ашуканства апанавала 
амаль увесь свет, месца 


святое - Царква - апагань- 
ваецца той жа няпраўдай. 
Пераслед, знявага, нецярпі- 
масць, паклёпы і маральны 
ўціск - ці ж гэта тое, чым 
дыхае дух Божы, што жыве 
ў Царкве?.. 

Між тым усё гэта пры- 
мусіла айцоў Іаана і Аляк- 
сандра прасіць аб звальненні 
іх з прыходаў. Просьбы 
паспешліва былі задаво- 
лены. Амбіцыі епіскапа 
Гурыя і яГо благачыннага, 
якія крывадушна прапаве- 
дуюць дараванне крыўдаў і 
любоў да ворагаў, рэалі- 
заваліся. 

Боль застаўся ў сэрцах 
шматлікіх вернікаў, якія не 
ў стане зразумець, як стала 
магчымым, што два адда- 
ныя Богу і людзям святары, 
поўныя маладосці, адука- 
цыі і розуму, сталі ненавіс- 
нымі духоўным правады- 
рам нашага народу. Як гэта 
нагадвае евангельскую гіс- 
торыю, калі фарысеі і кніж- 
нікі з-за ганарыстасці стра- 
цілі духоўныя магчымасці 
адрозніваць дабро і зло і 
давялі яўрэйскі люд да ад- 
вяржэння Хрыста. Падобна 
на тое, што зло перамагло і 
тады, і цяпер. 

Дакуль жа нам, бела- 
русам, цярпець уладу хіт- 
рых баязліўцаў і верыць іх 
мудрагелістым заклікам 
адраджаць Расію, забываю- 
чыся пра свой край? Дакуль 
моўчкі будзем назіраць, Як 
здзекуюцца і выганяюць 
беларускіх сыноў, неабыя- 
кавых да лёсу мінуўшчыны 
і будучыні Беларусі? 


Марыя Баброўская, 
“Газета Слонімская”. 


нацца 





Ме 31 (519) 3 1 ЖНІЎНЯ 2001 г. 


БЕЛАРУСКАЯ ДЫЯСПАРА І СВЕТ 


Дэкларацыя Трэцяга з'езду беларусаў свету 
5-6 ліпеня 200 г., г. Менск 


Зыходзячы з гістарыч- 
нага досведу аб фармаванні 
і развіцці дыяспар, іх сучас- 
ным стане і ролі, Трэці з'езд 
беларусаў свету лічыць 
неабходным выказаць сваё 
прынцыповае стаўленне да 
дыяспар. 

Найпершае і галоўнае: 
дыяспары ёсць сацыяльны 
феномен, унікальны струк- 
турны элемент у комплеке 
грамадскіх утварэнняў су- 
часных краін. 

На цяперашнім этапе 
развіцця цывілізацыі дыя- 
спары зусім не знікаюць, а 
наадварот - выяўляюць 
выразную тэндэнцыю на 
ўмацаванне, бо ў свеце ад- 
бываецца ўсталявавнне 
прынцыпу свабоднага пера- 
мяшчэння працоўнай сілы, 
што лічыцца прававой катэ- 
горыяй стандартных міжна- 
родных дачыненняў, зама- 
цаваных у рэзалюцыях і 
канвенцыях ААН, нацыя- 
нальных заканадаўстваў. 

На ўзроўні палітычнай 
тэорыі і практыкі ўсё больш 
узрастае разуменне каштоў- 
насці поліэтнічнасці і полі- 
культурнасці сучасных 
дзяржаў. Штучныя ўніфіка- 
цыя і асіміляцыя саступа- 
юць месца ўсвядомленай 
грамадскай і ўрадавай аба- 
роне правоў нацыянальных 
дыяспар і меншасцяў, што 
знаходзіць праўнае адлю- 
страванне ў міжнародных 
актах, міжурадавых пага- 
дненнях і ўнутраным зака- 
надаўстве. 

У практычным і фун- 
кцыянальным плане дыяспа- 
ры выступаюць, як сацы- 
яльная аснова шматузроў- 
невых міжнародных дачы- 


ненняў (эканамічных, інфар- 
мацыйных, культурных), 
незаменны тэхналагічны і 
тэхнічны інструмент міжна- 
родных стасункаў. Пазі- 
тыўная, стваральная роля 
дыяспар і нацыянальных 
меншасцяў у сучасным све- 
це нязменна ўзрастае, функ- 
цыянальна выкрышталізоў- 
ваецца, іх статус у дэма- 
кратычных грамадствах 
павялічваецца. 

З улікам імклівага па- 
шырэння шматузроўневых 
міжнародных кантактаў 
акрэсленыя гістарычна пер- 
спектыўныя тэндэнцыі на 
сучасным этапе яшчэ больш 
узмацняюцца: дыяспары 
колькасна павялічваюцца, 
якасна трансфармуюцца. 
Працэс іх штучнага разбу- 
рэння прыпыняецца, што 
справядліва з гуманістыч- 
ных меркаванняў і вельмі 
выгадна ў эканамічным 
плане, асабліва дзеля развіц- 
ця міжнароднага гандлю, 
інвестыцыйных працэсаў. 

Агульнацывілізаваны і 
практычна-функцыянальны 
сэнс дыяспар і нацыяналь- 
ных меншасцяў актуалізу- 
ецца, у звязку з чым вельмі 
надзённай становіцца пра- 
блема іх канцэптуальна 
выверанага і ўсебаковага 
развіцця, сістэмай - інсты- 
туцыянальнай, прававой і 
фінасавай падтрымкі. 

Беларуская дыяспара 
як неад'емная частка сучас- 
най нацыі - велізарны на- 
цыянальны рэсурс, які пры 
сістэмным і ўзважаным 
дзяржаўным падыходзе пе- 
ратвараецца ў найважней- 
шы фактар імклівага экана- 
мічнага і духоўнага ўздыму 


Беларусі, забяспечвае рост 
міжнароднага аўтарытэту, 
прэстыж нашай краіны ў 
свеце. 

Беларусы замежжа - 
прыярытэтная складовая, 
базавы кампанент у справе 
наладжвання эфектыўных 
міжнародных і міждзяржаў- 
ных адносінаў. Вельмі 
значны патэнцыял эмігра- 
цыі ў гаспадарча-эканаміч- 
ных сферах, такіх як знешне- 
гандлёвая дзейнасць, развіц- 
цё экспарту беларускай 
прадукцыі, перадачы ў Бе- 
ларусь новых тэхналогій 
(вытворчых, адукацыйных, 
інфармацыйных), ноў-хаў. 

Беларусы, што стала 
жывуць у вольным свеце, - 
вонкавая перадумова ста- 
наўлення ў Беларусі дэма- 
кратычных інстытутаў, ус- 
таляванне законнасці і пра- 
вавых дачыненняў ва ўсіх 


сферах. 


Заклікаем Урады ін- 
шых краін, міжурадавыя 
арганізацыі, дабрачынныя 
фонды аказваць арганіза- 
цыйную, інфармацыйную і 
фінансавую дапамогу бела- 
рускім дэмакратычным, не- 
залежніцкім структурам, 
вольным СМІ, культурніц- 
кім грамадскім ініцыятывам 
і гуманітарным арганіза- 
цыям на Бацькаўшчыне і ў 


замежжы з тым, каб дапа- 
магчы нацыі пераадолець 
наступствы Чарнобыльскай 
аварыі, паскорыць вяртанне 
краіны на шлях законнасці, 
паспрыяць кансалідацыі 
грамадства, гальванізаваць 
працэсы фармавання грама- 
дзянскай супольнасці ў Бе- 
ларусі. 











АБ АСНОЎХНЫХ ПРЫЯРЫТЭТАХ МГА 
“ЗБС” “БАЦЬКАЎШЧЫНА” 


Рэзалюцыя Трэцяга з'езду беларусаў свету 
5-6 ліпеня 2001 г., г. Менск 


Удзельнікі Грэцяга з'ез- 
ду беларусаў свету, які 
адбыўся ў Менску на мяжы 
тысячагоддзяў 5-6 ліпеня 
2001 г., падсумоўваюць 
вынікі сваіх нарадаў на- 
ступнай рэзалюцыяй: 

].Беларускі народ, бе- 
ларускае шматнацыяналь- 
нае грамадства, мае не- 
ад'емнае прыроднае права 
жыць у сваёй дэмакратыч- 
най, сувёрэннай і незалеж- 
най дзяржаве. Грунтуючыся 
на гэтым пастулаце, Між- 
народная грамадская аргані- 
зацыя “Згуртаванне бела- 
русаў “Бацькаўшчына” бу- 
дзе далей працягваць і па- 
шыраць сваю дзейнасць, 
скіраваную на ажыццяў- 
ленне асноўных статутных 
мэтаў: адраджэнне Белару- 
сі як суверэннай дзяржавы, 
кансалідацыя беларусаў як 
нацыі і фізічнае захаванне 
беларускага народу. 

2. МГА “ЗБС “Баць- 
каўшчына” заклікае бела- 
русаў свету спрыяць зама- 
цаванню беларускай дзяр- 
жаўнасці праз спрыянне 
выхаду Беларусі як паўна- 
праўнага суверэна на між- 
народныя двухбаковыя і 


шматоаковыя кантакты. 
ЗБС “Бацькаўшчына” вы- 
казваецца за ўсебаковыя 
міжнародныя сувязі бела- 
рускай дзяржавы, а таксама 
за цеснае супрацоўніцтва 
на парытэгных асновах з 
усімі блізкімі суседзямі Бе- 
ларусі. Каб такім супрацоў- 
ніцтвам узаемна пашыраць 


дабрабыт народаў і маца- 
ваць стабільнасць рэгіёнаў. 

3. МГА “ЗБС “Баць- 
каўшчына” заклікае ўсіх 
грамадзянаў Беларусі ца- 
ніць здабытую дзяржаў- 
насць, бо толькі праз сваю 
дзяржаву, калі яна сапраўды 
дэмакратычная, ды сваімі 
ўласнымі разняволенымі 
сіламі можа наладзіць год- 
нае жыццё для сябе і сваіх 
нашчадкаў. На сённяшнім 
этапе стаўлення дзяржаў- 
насці, пры паслабленым у 
выніку русіфікацыі стане 
нацыянальнай свядомасці, 
стварэннне якіх бы там ні 
было саюзных дзяржаваў 
прывядзе толькі да знішчэн- 
ня беларускай дзяржаў- 
насці. 

4. МГА “ЗБС “Баць- 
каўшчына” будзе рабіць усё 
магчымае, каб у Беларусі 
пашыралася і паглыблялася 
нацыянальная свядомасць, 
разуменне важнасці сваёй 
дзяржаўнасці, бо, як паказ- 
вае гісторыя народаў, на- 
цыянальная годнасць - гэта 
магутны псіхалагічны фак- 
тар, які трывала ўплывае на 
падвышэнне маралі і пра- 
цаздодьнасці народу. 


5. МГА “ЗБС “Баць- 
каўшчына” надае вялікае 
значэнне вяртанню бела- 
рускай мове яе дзяржаўнай 
функцыі, паколькі беларус- 
кая мова - скарбніца бага- 
тай шматвекавой спадчыны 
народу і арганічная аснова 
ягонага далейшага куль- 
турнага і духоўнага раз- 


віцця. 

6. МГА “ЗБС “Баць- 
каўшчына” звяртаецца да 
афіцыйных чыноўнікаў усіх 
узроўняў з просьбай пад- 
трымаць працу Згуртаван- 
ня ўсімі магчымымі ма- 
тэрыяльнымі сродкамі і пра- 
вавой дапамогай. 

7. МГА “ЗБС “Баць- 
каўшчына” звяртаецца з 
заклікам да суродзічаў, рас- 
селеных у дыяспары, тры- 
маць лучнасць з краінай 
свайго паходжання, наладж- 
ваць з ёй культурныя сувязі 
і эканамічнае супрацоў- 
ніцтва, дапамагаць у пера- 
адоленні вынікаў Чарно- 
быльскай катастрофы і эка- 
намічных цяжкасцяў. 

8. МГА “ЗБС “Баць- 
каўшчына” заклікае бела- 
рускую моладзь і студэн- 
цтва працягваць дзяржава- 
творчую справу дзядоў і 
бацькоў, якія дамагліся ад- 
наўлення беларускай дзяр- 
жаўнасці коштам ахвяраў 
жыцця, крыві і працы ды 
гэтым маральна забавязалі 
нашчадкаў зберагчы і за- 
мацаваць іхняе дасягненне. 

9. МГА “ЗБС “Баць- 
каўшчына” бачыць, пры 


захаванні падыходу да спра- 
ваў на аснове вышэй выка- 
заных ідэяў і пастулатаў, 
магчымасці выхаду Бела- 
русі з сучаснай ізаляцыі і 
эканамічнага крызісу. Такі 
выхад ляжыць не толькі ў 
інтарэсах беларускага гра- 
мадства, але ўсіх дэмакра- 
тычных краінаў свету. 

юбілею. 
Нашай спадарыні Волі. 


Спадарыня Воля Рак - нашчадак стара- 
жытнага беларускага шляхетнага роду. Роду 
нязменных, з пакаленьня ў пакаленне, адданых 
патрыётаў Радзімы, якія, ў свой час, прымалі 
самы актыўны удзел у вызвольным паўстанні Т. 
Касцюшкі. 

Спадарыня Воля наша самая шаноўная 
сяброўка Беларускага адраджэння, нязменная, 
нягледзячы на шаноўны узрост, удзельніца ўсіх, 
менавіта ўсіх, акцыяў дэмакратычнага руху з 
самага першага дня нашага абуджэння і 
змагання. Столькі, колькі робіць для нашай 
святой справы спадарыня Воля, дай Бог ма- 
ладым і! энэргічным. 

А яе цудоўная, мілагучная, чыстая бела- 
руская мова - прыклад нам усім. 

Мы ўпэўнены, спадарыня Воля, што вашыя 
продкі - патрыёты адтуль глядзяць на Вас, 
бачаць васі на поўнай падставе ганарацца Вамі. 

Прыміце ж нашы самыя шчырыя зычанні, 
глыбокае шанаванне і ўдзячнасць. І пакуль 
жывуць такія патрыёты Радзімы, як вы - жыве 
Беларусь. 

А патрыёты жывуцць - вечна. 

ШАНУЙ ВАС БОГ! 

Рада БНФ іу. Т. Касцюшкі; 
Рада ТБМ Кастрычніцкага р-на г. Менска. 


“Наша слова” 


У газеце Ле 23 (511) 6 чэрвеня 2001 г. добрыя 
артыкулы як сп. Ніла Гілевіча і сп. Васіля Быкава. Я бачу 
што газета ідзе ў абарону беларускай мовы. Мяне 
падбадзёрыла што пісьменнікі Беларусі сказалі сваё слова, 
бо сапраўды задоўга цягнецца напад на беларускасць. У 
сп. Алега Трусава ёсць цікавыя артыкулы у газеце “Наша 
слова”. Я чытаў газету “Голас Радзімы” 1] красавіка 2001 
г., дзе зазначана ў Менску 230 школ і толькі 5 беларуска- 
моўныя, гэта ў сталіцы Беларусі такі малы лік школ 
беларускамоўных, гэта грэх і смех. Што ж трэба чакаць 
да верасня можа выбяруць урадаўцаў якія будуць дбаць і 
шанаваць мову і народ беларускі, і будзе адна мова 
дзяржаўная на Беларусі, мова карэннага народу -- 
беларуская мова. 

Беларусь мае сваю беларускую мову і гэтая мова 
мусіць быць дзяржаўнай мовай. Ніякае дзвюхмоўе не 
заменіць наш скарб які захоўваецца праз стагоддзі. Наша 
мова як стане дзяржаўнай, тады народ стане ганарыцца 
сваёй мовай, і яна будзе развівацца, як і ўсе мовы Еўропы. 
Гадамі жыхары Беларусі былі пакрыўджанымі ад акупан- 
таў, бо толькі яны сябе і сваю мову павышалі і рабілі яе 
ўрадавай. Цяпер час надышоў, каб беларусы маглі з 
гонарам і пашанай гаварыць, вучыцца і ўрадава ўжываць 
беларускую мову. 

Як беларусы навучыліся пісаць, размаўляць і чытаць 
на расейскай мове, гэтак сама можна навучыцца і 
беларускай мовы, можа яшчэ будзе намнога лягчэй, як для 
вымовы, так і для размовы, асабліва жыхарам Беларусі. 


К. Верабей, 
Чэрвень 20. 2001 г. 
Фармінгдэл, Н. Ё. ЗША. 


- 








Пастаянна дзейныя выставы дзіцячых мастацкіх 
работаў праходзяць у Леановіцкім сельскім Доме 
культуры Дзятлаўскага раёна, дзе дырэктарам 
Аляксандра Ўладзіміраўна Шалеская (на здымку). 
Яна сама вядзе мастацкі гурток, усяляк 
прапагандуе творчасць сваіх вучняў. 

Фота Рамана Кабяка, БелТА. 





Доктару Янку Запрудніку 


9 жніўня вядомаму і 
актыўнаму дзеячу беларус- 
кай эміграцыі - доктару 
гісторыі, палітолагу, літа- 
ратару, публіцысту, Янку 
Запрудніку спаўняецца 75 
гадоў. 

Лёс гэтага чалавека 
нялёгкі; у юнацтве і ма- 
ладосці яго напаткамі цяж- 
кія выпрабаванні. Аднак 
характар, воля і мэтанакі- 
раванасць вылучылі яго з 
тысяч і тысяч беларусаў, 
якія апынуліся паўстагоддзя 
таму за мяжой. Галоўныя 
рысы Янкі Запрудніка - 
любоў да Бацькаўшчыны, 
адданасць беларускай спра- 
ве, якой вучоны прысвяціў 
усё сваё жыццё. Імя Янкі 
Запрудніка добра ведаюць 
не толькі ў Амерыцы і ў 
беларускай дыяспары Еўро- 
пы і Аўстраліі, але і ў самой 
Беларусі, якую ён наведвае 
часта ў апошняе дзесяці- 
годдзе. 

Сапраўднае імя Янкі 
Запрудніка - Сяргей Міка- 
лаевіч Вільчыцкі. Нарадзіў- 
ся ён у мястэчку Мір та- 
гачаснага Наваградскага 
ваяводства. Падчас Другой 
сусветнай вайны у 1942- 
1944 гадах, Сяргей Віль- 
чыцкі вучыўся ў прагімназіі 
і ў гандлёвай школе ў Бара- 
навічах. Ужо ў гэты час ён 
стаўся свядомым белару- 
сам. Саюз беларускай мо- 
ладзі. Улетку 1944 года 
Вільчыцкі выехаў у Герма- 
нію, дзе знаходзіўся некалькі 
гадоў у лагерах для пера- 
мешчаных асоб: у Рэгенс- 
бургу, а потым у Міхельс- 
дорфе. У Міхальсдорфе 
Сяргей Вільчыцкі вучыўся ў 
беларускай гімназіі імя Янкі 
Купалы, скончыў яе ў 1947 
годзе. У гэтым жа годзе 
дэбютаваў як паэт. Вершы 
падпісваў псеўданімам Сяр- 
гей Ясень. У 1948 годзе ён 
выехаў у Вялікабрытанію, 
дзе два гады працаваў 
шахцёрам. Удзельнічаў у 
выданні часопіса “Наперад” 
(1948-1953 гг.), дзе друка- 
валіся ягоныя творы. У 1954 
годзе паспяхова скончыў 
гістарычны факультэт Лу- 
венскага універсітэта (у 
Бельгіі). Ад гэтага часу і да 
1991 года Янка Запруднік 
плённа працаваў журналіс- 
там Беларускай секцыі ра- 
дыё “Вызваленне” (потым 
“Свабода”) у Мюнхене. З 
1957 г. Янка Запруднік у 
ЗША, працаваў на радыё 
“Свабода” ў Нью-Ёрку. 

Янка Запруднік спалу- 
чае напружаную журналісц- 
кую працу з літаратура- 
знаўствам. Ён друкаваўся 
ў газеце “Бацькаўшчына”, 
у выданнях Інстытута вы- 
вучэння СССР. Уваходзіў у 
склад рэдакцыйнай калегіі 
часопіса “Беларуская мо- 
ладзь” (1959-1964 гг.), рэда- 
гаваў бюлетэнь “Навіны з 
Беларусі” (1964-1969 гг.). 

У гэты ж час Янка За- 
пруднік засведчыў сябе як 
навуковец-гісторык. Ста- 
ранна вывучыўшы апублі- 
“каваныя ў Пецярбургу пра- 
таколы і іншыя дакументы 
Дзяржаўнай Думы Расіі, ён 
у 1969 годзе абараніў у 


75 гадоў 


Нью-Ёркскім універсітэце 
дэсертацыю “Палітычная 
барацьба за Беларусь у 
царскай Дзяржаўнай Думе 
(1906-1917)” і атрымаў на- 
вуковую ступень доктара 
гістарычных навук. Праца 
гэтая, здаецца, дасюль ма- 
лавядомая на Бацькаўшчы- 
не. Аднак яна была заўва- 
жана амерыканскай наву- 
ковай грамадскасцю і пака- 
зала, што Беларусь - гэта не 
правінцыя Расійскай імпе- 
рыі, як яе разглядалі савец- 
кія і замежныя гісторыкі, а 
краіна са сваёй гісторыяй і 
са сваім рухам за незалеж- 
насць. 

Шмат хто са слухачоў 
радыё “Свабода” старэйша- 
га пакалення памятае голас 
Арсеня Загорнага. Пад 
гэтым псеўданімам высту- 
паў Янка Запруднік. Ён 
таксама выкладаў гісто- 
рыю Расіі і СССР у Квінскім 
каледжы Нью-Йорскага га- 
радскога універсітэта ў 
1970-1975 гадах. 

Можна толькі здзіў- 
ляцца працаздольнасці гэ- 
тага чалавека. З 1980 года, 
папераменна з Зорай Кіпель, 
Янка Запруднік быў галоў- 
ным рэдактарам вядомай і ў 
нас газеты “Беларус”, а ў 
1972-1975 гадах адначасова 
- рэдактарам інфармацый- 
нага бюлетэня на англійскай 
мове “Факты аб Беларусі”. 
З 1974 года ён таксама ўва- 
ходзіць у склад рэдакцый- 
най калегіі “Запісаў” Бела- 
рускага інстытута навукі і 
мастацтва. 

Доктар Янка Запруд- 
нік - аўтар кнігі “Спадчына 
бацькоў: “Агледзіны: (Да 
100-годдзя з дня нараджэння 
Янкі Купалы і Якуба Ко- 
ласа)” (Нью-Йорк, 1982). 
Яго манаграфія “Беларусь 
на гістарычных скрыжаван- 
нях” (Каларада, 1993) была 
выдадзена на англійскай 
мове, а ў 1996 годзе пера- 
выдадзена па-беларуску ў 
Менску. Скіраваная яна 
перад усім да заходдняга 
чытача, але шмат новых 
звестак могуць знайсці ў ёй 
і жыхары Беларусі. 

У Янкі Запрудніка 
шмат і іншых даследаван- 
няў па гісторыі Беларусі. У 
1980 годзе разам з Т. Бэрдам 
ён выдаў працу “Паўстанне 
на Беларусі 1863 году: “Му- 
жыцкая праўда” і лісты з- 
пад шыбеніцы”. Вядомы і 
яго вялікі нарыс пра нацыя- 
нальную самасвядомасць 
беларусаў, напісаны ў 1988 
годзе ў Нью-Ёрку. 

Асноўны кірунак да- 
следаванняў Янкі Запруд- 
ніка - гісторыя дзяржаў- 
насці Беларусі ў ХХ стагод- 
дзі. Ёсць працы, прысвеча- 
ныя Першаму Усебеларус- 
каму з'езду 1917 г., Слуц- 
каму паўстанню 1920 г., ролі 
газет “Наша ніва” і “Воль- 
ная Беларусь” у развіцці 
нацыянальнага руху і інш. 

Янка Запруднік друка- 
ваўся ў англамоўных перы- 
ядычных выданнях “Бела- 
рускі агляд”, “Часопіс бела- 
рускіх даследаванняў”, 
“Праблемы кммунізму”. 

Доктар Запруднік - 








удзельнік многіх міжнарод- 
ных навуковых канферэн- 
ЦЫЙ. 

Беларускія літарату- 
разнаўцы ведаюць розныя 
псеўданімы Янкі Запрудніка 
- Сяргей Ясень, Аркадзь 
Будзіч, Рыгор Ліцьвін, Ска- 
раход, а таксама крыпто- 
німы А. З., Р. Л., Я. З. 

Унёсак доктара гісто- 
рыі Янкі Запрудніка высока 
ацэнены беларускімі наву- 
коўцамі: група акадэмікаў 
Міжнароднай Акадэміі на- 
вук Еўразіі (цэнтр якой 
знаходзіцца ў Маскве) аб- 
рала яго член-карэспан- 
дэнтам Акадэміі. 

Аўтарытэтны вучоны 
дагэтуль вядзе яшчэ і ак- 
тыўную грамадскую дзей- 
насць. Ён уваходзіць у 
прэзідыюм рады Беларус- 
кай Народнай Рэспублікі, у 
склад - Беларуска Амеры- 
канскага Задзіночання, Бе- 
ларускага інстытута навукі 
і мастацтва, фонду імя П. 
Крачэўскага, з'яўляецца 
сябрам Міжнароднай Аса- 
цыяцыі Беларусістаў, Аса- 
цыяцыі амерыканскіх сла- 
вістаў, Украінскай акадэміі 
навук у Нью-Ёрку. 

Янка Запруднік - ак- 
тыўны ўдзельнік трох з3'ез- 
даў беларусаў свету (1993, 
1997 і 2001 г.) уваходзіць у 
склад Вялікай Рады Згурта- 
вання Беларусаў Свету 
“Бацькаўшчына”. 

З нагоды юбілею док- 
тара Янкі Запрудніка ад імя 
кіраўніцтва Згуртавання 
Беларусаў Свету “Бацькаў- 
шчына" дасылаю шаноўна- 
му юбіляру віншаванні і 
пажаданні добрага здароўя, 
шчасця, новых поспехаў у 
навуковай і грамадскай 
дзейнасці. 


Анатоль Грыцкевіч, 
доктар гістарычных навук, 
прафесар, акадэміі 
Міжнароднай Акадэміі 
навук Еўразіі, прэзідэнт 
МГА “Згуртаванне 
беларусаў свету 
“Бацькаўшчына”. 

25 ліпеня 2001 г. 


Ад рэдакцыі. Ад гэтага 
матэрыялу па незразумелай 
прычыне адмовілася газета 
“Культура”, таму мы прос- 
та абавязаны былі данесці 
яго да чытача. А карыста- 
ючыся нагодай Сакрата- 
рыят ТБМ і рэдакцыя газе- 
ты “Паша слова” далучаюц- 
ца да віншавання доктара 
Янкі Запрудніка з шаноўным 
юбілеем. 

наша 


Таццяна Трафімчык 
Праграма выхавання нацыянальна 


свядомай асобы 


Слонімская суполка ТБМ правяла конкурс сярод настаўнікаў, выхавацеляў, 
бацькоў па напісанні ўласнай праграмы выхавання нацыянальна свядомай асобы. 
Адпаведна ўмовам конкурсу пераможцай прызнана старшыня Слонімскай суполкі 


ТБМ Таццяна Трафімчык. 


І. Тэарэтычныя пры- 
нцыпы: нацыянальна свя- 
домая асоба - гэта чалавек, 
які лічыць сябе адзінкай 
пэўнай нацыі (у дадзеным 
выпадку беларускай). “Пад 
словам “нацыя” разумеюць 
сувязь людзей свядомых, 
якіх лучыць ідэя - дабра 
ўсяго народу”. Элементамі 
нацыі з'яўляюцца: 

Г) элемент фізічны 
(знешні выгляд чалавека), 

2) элемент псіхічны 
(мова, звычаі, народная 
творчасць), 

3) свядомасць і воля 
людзей, якія твораць нацыю 

“Каб нейкі народ мог 
быць названы нацыяй, ка- 
нешне не трэба, каб увесь ён 
быў свядомы”, “вялікая 
частка народу звычайна ідзе 
за сваёй інтэлігенцыяй”. 

Значыць, нацыяналь- 
на свядомая асоба - гэта 
перш за ўсё свядомы інтэ- 
лігент, які ўсвядамляе сваё 
“фізічнае і псіхалагічнае 
сваяцтва” з народам. На- 
цыянальна свядомая асоба 
надзелена воляй “падняцця 


гэтай нацыі і зраўнання яе з 
іншымі нацыямі”, нацыя- 
нальна свядомы чалавек 
праводзіць працу “дзеля 
развіцця нацыянальных вар- 
тасцяў народа, яго мовы, 
літаратуры, мастацтва, а 
таксама падняцця ягонага 
эканамічнага і палітычнага 
бытавання”. 


Ц. Задачы і мэты 
праграмы: праз фармаванне 
нацыянальнай свядомасці 
асобы прабудзіць яе духоў- 
ныя і творчыя сілы. Вінцэнт 
Гадлеўскі, дзеяч беларус- 
кага адраджэння, пісаў у 
1939 г. “Часта бывае так, 
што нацыянальная ідэя пра- 
буджае да вялікіх чынаў 
тых людзей, якія ў іншых 
умовах вялі б бескарыснае 
жыццё. Пад уплывам на- 
цыянальнай ідэі прабуджа- 
ецца ў іх ахвота да працы, 
да ахвярнасці, а часам на- 
ват да геройства! Здаецца, 
што ніякая філасафічная ідэя 
не можа прабудзіць у ча- 
лавеку столькі жыццёвых 
сілаў, колькі прабуджае 
добра зразумелая нацыя- 
нальная ідэя. Дзеля гэтага 
трэба гэтую ідэю пашы- 
рыць у народзе” “І яшчэ 
словы святара Вінцэнта 
Гадлеўскага: “Чалавечая 
адзінка толькі праз цесную 
сувязь з жыццём свайго 
народа, з ягонай мовай, з яго 
культурай і традыцыяй мо- 
жа развіваць свае творчыя 


магчымасці”. 


Ш. Змест і 
тура праграмы: 


струк- 


І. Выхаванне і 
віццё асобы: 

- праз увядзенне ў 
жыццё палажэнняў Закона 
аб мовах у БССР зрабіць 
адстойванне беларускай 
мовы і культуры сумеснай 
справай адстойвання на- 
цыянальных культур па- 
лякамі, татарамі, рускімі, 
яўрэямі, якія спрадвеку жы- 
вуць на беларускай зямлі; 

- памятаючы словы 
В.А.Сухамлінскага, што 
“педагогіка павінна быць 
народнай”, супрацьпаста- 
віць “касмапалітычнай” 
педагогіцы манкрутаў пе- 
дагогіку народную, якая 
выхоўвае асобу ўсім ба- 
гаццем нацыянальнай куль- 
туры, духоўнай спадчыны і 
традыцый народа; 

- грунтуючыся на 
сцвярджэнні мовазнаўцаў, 
якія называюць беларускую 
мову міжнародным “эспе- 


раз- 


ранта” (праз беларускую 
мову можна зразумець ук- 
раінца, паляка, літоўца, 
рускага), імкнуцца кары- 
стацца беларускай мовай у 
зносінах з прадстаўнікамі 
раней пералічаных нацый; 

- праводзячы мараль- 
нае выхаванне асобы, выка- 
рыстоўваць гістарычную 
праўду аб беларускай мове: 
ажыццяўляючы савецкі ло- 
зунг “зліцця нацый”, выніш- 
чалася свядомая беларуская 
інтэлігенцыя - так з 1930 па 
1939 было рэпрэсавана не 
менш за 300 беларускіх пісь- 
меннікаў; 

- маральнае выхаван- 
не цесна звязаць з рэлі- 
гійным, бо памяркоўнасць 
нацыянальнага характару 
беларусаў і сутнасць рэлігіі 
ў многім супадаюць; вы- 
ступаць за адкрыццё бела- 
рускамоўных праваслаў- 
ныхпарафій, бо праваслаўе 
на Беларусі становіцца 
зброяй русіфікатараў (гл. 
артыкул М. Баброўскай 
“Чаго вам хочацца, пано- 
ве?” 

- праз клубы і гурткі, 
якія выхоўваюць на нацыя- 
нальнай культуры (фальк- 
лёрныя, драматычныя, літа- 
ратурна-творчыя, гістарыч- 
на-краязнаўчыя, музейнай 
справы, музеі - майстэрні, 
журналісцкія, выдавецкія), 
праз клубы творчай моладзі 
выхоўваць нацыянальную 
душу беларуса, г. зн. душу, 


якая любіць і ведае бела- 
рускае; 

- выхоўваць моладзь 
на ідэалах асоб, улюбёных 
у беларускасць, наладжваць 
разнастайныя формы супра- 
цоўніцтва з такімі асобамі; 

- далучаць да выха- 
вання асобы ўстановы, якія 
прапагандуюць беларускую 
культуру (Дамы культуры, 
бібліятэкі, школы). 


2. Грамадская дзей- 
насць асобы па наданні бе- 
ларускай мове роўных пра- 
воў з іншымі: 

- аб'яднанне ў гра- 
мадскія суполкі з мэтай 
асветніцкай і прававой дзей- 
насці; 

г праз СМІ весці пра- 
паганду не толькі рускай 
культуры, але і беларускай 
і польскай, і татарскай, і 
яўрэйскай, прывучаючы 
грамадзян шанаваць нацы- 
янальную годнасць прад- 
стаўнікоў кожнай нацыя- 
нальнасці на Беларусі; 

- супрацьпаставіць 
русіфікатарам якія амаль 


усе школы ў гарадах і ВНУ 
Беларусі зрабілі рускімі 
працу па стварэнні беларус- 
кіх класаў, школ, Беларус- 
кага нацыянальнага універ- 
сітэта; 

- весці асветніцкую 
працу, якая грунтуецца на 
сцвярджэнні, што беларус- 
кая мова не бяднейшая за 
рускую, гэта русіфікатары 
не даюць ёй іншага “права”, 
як быць абсмяянай, аплява- 
най, прыніжанай і выкінутай 
з гарадскога асяродку. Усе 
мовы раўнапраўныя, а свая 
“наймілейшая”; 

- грамадскім аб'яд- 
нанням наладжваць цесныя 
сувязі з нацыянальна свя- 
домымі светарамі, аб'ядноў- 
ваючы намаганні па адра- 
джэнні беларускасці; 

- ТБМ супрацоўні- 
чаць з тымі кіраўнікамі, якія 
падтрымліваюць нацыя- 
нальнае адраджэнне не толь- 
кі беларусаў, але і татараў, 
і палякаў, і яўрэяў, якія 
спрадвеку жывуць на бела- 
рускіх землях; 

- Праводзіць акцыі 
падтрымкі дэпутатаў, якія 
выступаюць за роўныя пра- 
вы ўсіх нацый на Беларусі. 


Старшыня 

Слонімскай суполкі ТБМ 
Трафімчык Т. У., 
аспірантка 
Гарадзенскага 
універсітэта 


23.07.2001 г. 


наша 


слова . 

5- бліпеня ў Менску прайшоў Трэці з'езд беларусаў свету: 


Дыялог з Купалам 


Беларусы свету зноў завіталі на сваю 
Бацькаўшчыну... Што яны прывезлі ў сваіх 
душах? Што яны хацелі ўбачыць на роднай 
зямлі? Ці парадаваў іх родны край? “Зямля 
бацькоў, зямля святая”... Кожнага прыез- 
джага беларуса яна перапоўніла, затапіла 
пачуццямі. Глядзелі на іх і адчувалі, як яны, 
маўклівыя і ўсмешлівыя, ашчадна неслі 
сваю перапоўненую чашу пачуццяў. Лішні 
крок, лішні рух, лішняе слова - і чаша 
пральецца. А яе так хочацца зберагчы, на 
гады, на дзесяцігоддзі, давезці поўненькую 
ў тую краіну, дзе судзіў лёс векаваць. 

З 25 краін свету прыехалі нашы 
суайчыннікі на этнічную Бацькаўшчыну. 
Праграма працы на ПІ з'ездзе беларусаў 
была вельмі напружанай. Усё было разліча- 
на ледзь не па хвілінах. І ўсё ж беларусы- 
эмігранты завіталі да Купалы, каб пакланіц- 
ца нізка паэту-прароку, падзяліцца з ім 
самым дарагім, самым набалелым, самым 
важным... Зверыць думкі, пачуцці, перака- 
нанні свае з паэзіяй Купалы. 

Кожнае выступленне было споведдзю, 
дуіцы перад паэтам, перад роднай зямлёй. І 
кожны зразумеў, што беларусы-эмігранты 
адрозніваюцца ад тых беларусаў, якія 
маюць шчасце жыць на Радзіме. У словах- 
споведзі эмігрантаў адчуваўся амаль 
фізічны боль ад недахопу Бацькаўшчыны, 
ад адасобленасці ад сапраўднай культуры, 
ад здаровага нармальнага грамадства і 
духоўнасці і ад нястачы нацыянальнай 
эліты... Можа таму беларусы-эмігранты 
заўсёды вылучаюцца надзвычайнай аду- 
хоўленасцю, якая, мусіць, нараджаецца 
летуценнямі-марамі, вялікімі імкненнямі да 
родных мясцін, верай у сустрэчу з самым 
дарагім і блізкім... Гэта на адлегласці, 
мабыць, далучае да Радзімы. 

Амаль кожны з выступоўцаў-эмігран- 
таў чытаў вершы. Відавочна паэзія з'яўля- 
ецца лекавым бальзамам для душы, здоль- 
на хоць на хвіліны знішчыць адлегласці, 


вярнуць на Бацькаўшчыну, перанесці ў 
родную хаціну, у дзяцінства... Менавіта 
гакую думку выказаў яшчэ раней паэт- 
эмігрант Майсей Сяднёў у вершы “Да 
чытача”: 

Я накіп сэрца песняю лячу, 

Яна бальзамам для яго, няйначай. 

Сярод імклівай радасці, мой чытачу, 

Няўцешны плач душы і смутак можа 

Мне прабачыць. 

Пацверджаннем гэтых словаў было 
выступленне таксама паэта-эмігранта Янкі 
Запрудніка, які зазначыў, што далёка ад 
роднай зямлі верш ратуе душу, бо душы не 
стае Бацькаўшчыны. На чыжыне блізкім, 
родным, сваяком становіцца кожны бела- 
рус. А ўся істота рвецца на Радзіму, бо тут 
сваяцтва пашыраецца на ўсіх жыхароў 
Беларусі. 

Пасля такіх выказванняў робіцца 
зразумелым, чаму так хваравіта ўспры- 
маюцца ўсе праблемы краіны на адлегласці 
беларусамі-эмігрантамі. 

Глыбока кранальным і запамінальным 
было выступленне беларуса з Навасібірска 
Альберта Міты. Трагічны лёс напаткаў яго 
сям'ю, якая не па сваёй волі вымушана была 
развітацца з Радзімай. І можа таму мала- 
пісьменная маці паэта ўсё жыццё думала 
над праблемай, чаму такі нешчаслівы лёс 
беларусаў? З гадамі яна прыйшла да 
глыбока-філасофскай высновы: цяжкае 
жыццё паспрыяла таму, што беларусы 
згубілі веру ў сябе, а каб яе знайсці, народ 
мусіць прайсці праз пакуты. Пазней 
Альберт Міта з гэтай думкай сутыкнуўся, 
чытаючы творы Янкі Купалы. У прывагт- 
насці, у вершы “Крыжы” (1908) Янкі 
Купалы прадстае спакутаваны край, спаку- 
таваны беларус: 


Доляй мучаны паганай, 

След слязой пачнеш крывавіць; 
Крыжам ляжаш распластаны, 
На сваім абы паставіць. 


Крыжам ляжаш за парогам 
У той цэркве, дзе хрысціўся, 
Крыжам ляжаш перад богам, 
Каб цябе ён не забыўся. 


Так жыцця крыж мусіш несці, 
Як дзяды твае насілі, 


А як данясеш да смерці, - 
Крыж паставяць на магіле. 


Сумна, але ўкрыжаваны беларус - 
гэта вельмі ёмкі вобраз Купалы, гэта сімвал, 
які сваім значэннем выходзіць да вельмі 
шырокіх абагульненняў - пераасэнсаванне 
духоўных каштоўнасцяў усяго народа, 
нацыі, усёй зямлі беларускай. Менавіта так 
зразумеў гэтыя радкі Купалы беларус- 
эмігрант Альберт Міта і напісаў сам верш 
пра “ўкрыжаваную Беларусь” і напісаў 
чамусьці на трох мовах: рускай, польскай і 
беларускай. 

Зразумела, што найгалоўнейшым 
пажаданнем яго было, каб Беларусь стала 
Беларуссю, а народ каб усвядоміў сябе 
нацыяй з гістарычнай місіяй, каб варты быў 
сваёй старажытнай мовы, культуры, сваёй 
спадчыны, сваіх паэтаў, бо гэта страшна, 
нават трагічна, калі народ не шануе, не 
прызнае свайго паэта, калі народ цураецца 
слова, з якім да яго звяртаецца паэт, 
святар... 

Прадаўжэннем гэтага выступлення 
былі глыбокадумныя словы вучонага і 
паэта Аляксея Каўкі пра “волата духу 
народнага” Янку Купалу. Аляксей Каўка 
зараз жыве і працуе ў Маскве. На адлег- 
ласці ўсё бачыцца больш выразна, больш 
маштабна, таму і думкі нараджаюцца 
глабальныя. Выдатны вучоны і чалавек з 
вялікім жыццёвым досведам жыве клопатам 
агульначалавечым: вялікім жаданнем для 
свету духоўнага ўзвышанага міру, гар- 
моніі, прыгажосці, а свайму народу пажадаў 
знайсці волю жыць годна, быць вартым 
славутых продкаў, быць вартым вялікага 
Купалы. І загучалі вершы песняра на 
беларускай і рускай мовах з вуснаў ву- 


чонага паэта: 


Вы ў ланцугі ўсё закавалі: 

І суд, і праўду і закон! 
Расправу правам вы назвалі, 
А ласкай -- пахавальны звон, 


Вы задушылі дух народны, 

Да слёз мільёны давялі, 

Збылі з жыцця вам непрыгодных, 
Зглушылі кліч - “волі, зямлі” 


Не ўмруць ніколі грозны клікі 

На сонца захад і на ўсход: 

Тут спіць ваяк, ваяк вялікі 

За волю, долю і народ. 

(Я.Купала, “Перад вісельняй”, 1908 г.) 


У многіх выступоўцаў-эмігрантаў 
гучала думка, што далёка ад Радзімы яны 
жывуць і трываюць дзеля Беларусі. Бела- 
русы з Пецярбурга, узгадаўшы верш 
Купалы “Родныя песні”, зазначылі, што ім 
бы “на чужыне плакаць трэба, а яны пяюць 
паціху, не разгульна”, бо ў родных песнях, 
як сцвярджаў Купала, “адаб'ецца нядоля і 
доля, // Ўздыханні, што ходзяць з касою, з 
сякерай, // І холад і голад, няволя і воля, // І 
ў будучнасць ясну надзея і вера, // У песнях 
жа родны край, родныя словы // Жылі, і 
жывуць, і жыць будуць заўсёды”. Вось 
чаму беларуская песня здольна сагрэць 
душу беларуса-эмігранта на чужыне, бо 
гэта ёсць своеасаблівая малітва тых, хто 
смуткуе па Радзіме. 

Усе гэтыя думкі беларусаў-эмігрантаў 
знайшлі водгук у сэрцах суайчыннікаў. 
Яны сугучны былі думкам, меркаванням і 
перажыванням беларускіх пісьменнікаў, 
якім пашчасціла жыць на Бацькаўшчыне. І 
як зазначыла Вольга Іпатава, пісьменнікі на 
Радзіме робяць вельмі многа, каб вярнуць 
свой народ да памяці, да сваіх каранёў і 
вытокаў, да яго трагічнай гісторыі. Менаві- 
та таму, сцвярджала старшыня саюза 
пісьменнікаў Беларусі, многія паэты ў гэты 
складаны час нясуць нялёгкія абавязкі 
рэдактараў, дзякуючы чаму ёсць у бела- 
русаў змястоўныя часопісы і газеты. 
Пісьменнікі шмат робяць у абарону сваёй 
мовы, а гістарычная тэма стала вядучай у 
беларускай літаратуры. Сама Вольга 
Міхайлаўна шмат аддае ўвагі аднаўленню 


канкрэтных гістарычных падзей і ў празаіч- 
ных творах, і ў вершаваных. У прыватнасці, 
дзякуючы яе творам стала шырока вядомай 
трагічная біяграфічная падрабязнасць З 
жыцця Прадславы-Ефрасінні Полацкай і 
полацкіх князёў. 

Доўгі час у падручніках гісторыі 
можна было прачытаць, што Ефрасіння 
Полацкая прыняла манаства, бо не хацела 
выходзіць замуж, а імкнулася да навукі, да 
ведаў. Аднак дакументы, адшуканыя 
гісторыкам Міколам Ермаловічам, свед- 
чаць пра іншае. Аказваецца, што захаваліся 
багацейшыя матэрыялы пра Ефрасінню 
Полацкую - першую з кананізаваных 
жанчын усходнеславянскіх земляў. Літа- 
ратура, дзе расказваецца пра жыццё- 
подзвіг святой Ефрасінні, налічвае каля 150 
назваў. Звесткі гэтыя маюцца практычна 
ва ўсіх еўрапейскіх мовах: на царкоўнасла- 
вянскай, на беларускай, лацінскай, поль- 
скай, украінскай, нямецкай, расейскай, 
ангельскай... 

Уважлівае прачытанне ўсіх шасці 
рэдакцый “Жыція Ефрасінні Полацкай” 
адкрывае таямніцу - трагедыю: у 1129 г. 
(ці ў 1128 г.) кіеўскі князь Мсціслаў загадаў 
полацкім князям выступіць супраць ка- 
чэўнікаў полаўцаў. Полацкія князі адмо- 
віліся, бо гэта дало б маральнае права тым 
жа качэўнікам нападаць, рабаваць, паліць і 
нішчыць Полацкае княства. 

За адмову ісці супраць полаўцаў 
полацкія князі былі жорстка пакараны 
Кіевам. Кіеўскі князь Мсціслаў выслаў іх 
у Візантыю. У спісу выгнаннікаў летапіс 
зафіксаваў і імя Прадславы-Ефрасінні 
Полацкай, і яе бацькоў, і сястры Гардзісла- 
вы. Чаму ў Візантыю выслалі? Можа таму, 
што дынастыя Рагвалодавічаў мела блізкае 
сваяцтва з візантыйскімі імператарамі 
Комнінамі. Але полацкія князі ўсё роўна 
вымушаны былі ваяваць з сарацынамі ці 
арабамі. У выніку яны амаль усе і загінулі. 
На Радзіму вярнуліся толькі двое: Васіль і 
Іван. 

Дык вось, каб не пакінуць сваю зямлю, 
сваю краіну, 12-гадовая Прадслава выра- 
шае прыняць пострыг у манахіні, стаць 
“Хрыстовай нявестай”, але не перарваць 
нітачку сувязі з родным краем. Агэта была 
тая повязь, дзякуючы якой назад, на Полач- 
чыну, вярнуліся сёстры Прадславы, вярну- 
ліся і двое ацалелых мужчын з роду Рагва- 
лодавічаў. 

Вольга Іпатава таленавіта і нешмат- 
слоўна ўвасобіла гэтую трагічную гісто- 
рыю ў радках верша. А наказ бацькоў 
Прадславе: “Полацк беражы!” - душу 
пераварочвае, бо гэта наказ і ўсім нам, 
беларусам: “Зберажыце Беларусь!” 

Перад помнікам народнаму песняру 
паэтэса вырашыла прачытаць менавіта 
такога зместу твор, бо ён вельмі сугучны з 
радкамі Янкі Купалы з паэмы “На куццю!: 


Багі другія верх бяруць, 

Суды вядуць над нашым краем, 
Свяцільні ж нашы не замруць, 

Што ў сэрцах вольных рассвятляем. 


Ад Купалы ішоў і Анатоль Вярцінскі: 


Так Бацькаўшчыну я здабыў сабе без злосці, 
Узрос з яе й чужых з яе не скінуў косці, 
Грудзьмі тулюся к ёй, 
як да матчыных грудзей. 

І калі здзекваецца нада мною хтосьці - 
Над Бацькаўшчынай здзекваецца ён маёй, 
Калі ж над ёй - 

мяне тым крыўдзіць найцяжэй. 


Гэтыя радкі з санета Янкі Купалы 
“Бацькаўшчына” натхнілі Анатоля Вярцін- 
скага, сталі эпіграфам да новага цыкла яго 
вершаў, якімі ён сцвердзіў думку, што 
найбольшы гонар кожнага грамадзяніна 
сёння быць рыцарам, заступнікам, абарон- 
цам Маці, Жанчыны, Радзімы. 

Г як бы працягам гэтай думкі было 
выступленне паэта і галоўнага рэдактара 
часопіса “Полымя” Сяргея Законнікава. Ён 
прачытаў верш-роздум і выказаў сумненне, 






ці хопіць жыцця чалавечага, каб сплаціць 
доўг роднай зямельцы, каб замаліць грахі, 
свае і чужыя... 

Купалаўскую “Малітву” нагадваў 
агучаны верш Ніны Загорскай -- паэтэсы і 
жанчыны з вельмі непростым жыццёвым 
шляхам. Багаты жыццёвы досвед паэткі 
выказаны быў перад прысутнымі вельмі 
лаканічна “быць людзьмі”, “мець Бога ў 
сэрцы”, бо “жыццё - малітва небу і зямлі, 
міг бяссмерця, што кожнаму далі”. А таму 
кожны павінен яго скарыстаць, не пусціць 
на марна. 

Дыялог ля падножжа Купалы быў 
вельмі патрэбны ўсім тым, хто прыйшоў у 
ліпеньскую раніцу ў непаўторна прыгожую 
мясціну нашай сталіцы - парк імя Янкі 
Купалы. У дыялогу з Купалам людзі за 
кароткі час перажылі дзесяцігоддзі і стагод- 
дзі гісторыі свайго краю, асэнсавалі наша 
няпростае сёння, зазірнулі і ў будучыню. Бо 
вельмі ўжо хвалюе беларусаў праблема 
нацыянальнай мовы, праблема суверэнітэ- 
ту Беларусі, страта якіх абяцае абярнуцца 
знікненнем усяго народа. Вось чаму ля 
помніка песняру зноў узнята была прабле- 
ма, як і на з'ездзе, ці трэба сёння беларусу 
быць мяккім і памяркоўным, бо часам 
гэтымі добрымі якасцямі бессаромна кары- 
стаюцца больш нахабныя. Можа сёння 
беларусу трэба быць больш зацятым у 
вырашэнні сваіх праблем... 

Г як тут зноў было не ўспомніць радкі 
з верша Янкі Купалы “Перад будучыняй” 
(1922 г.) 


Стаім мы перад будучыняй нашай 
І ўсё варожым, сочым ейны ход... 
Ці ўскрэснем мы, душою ўпаўшы, звяўшы, 
Каб выйсці ў свет, як нейкі здольны род... 


Сягоння мы жывём і ўдзень мы блудзім 
Пад маскай, асляпляючаю нас, 
І што сказаць самім сабе і людзям, 


Не ведаем, не можам, хоць і час! 


Шукаем, як сляпыя, не згубіўшы 
Таго свайго, што наша ад вякоў. 


А яшчэ гэтая сустрэча ўсё-такі нара- 
дзіла аптымізм 

Прыемна здзівіла ўсіх выступленне 16- 
гадовай паэткі Валерыі Куставай, якая 
першыя свае вершы напісала ў б гадоў, а ў 
16 -- мае ўжо два зборнікі. Скончыла толькі 
10 клас звычайнай Менскай школы, а якія 
мудрыя думкі прагучалі ў прачытаных ёю 
вершах: 


Перад намі стаяць умовы: 
Маўчаць ці пазбавіцца мовы... 


Застанемся мы толькі крэсамі, 
Усходняй часткай, плошчай, адрэзкам. 
Будзем уступам ці інтэрмедыяй, 

І ніколі не станем сэнсам... 


Не дазволю застацца ўчасткам! 
Годны заклік - трывалы, рэзкі. 
Сабяру мой народ па частках, 

Па фрагментах сафійскай фрэскі... 


Адкуль гэта ў 16-гадовай школьніцы? 
Ад Бога?.. Ад продкаў?.. Вершы Валерыі 
Куставай не патрабуюць каментару, а 
толькі наводзяць на роздум, што мова, 
памяць - гэта з'ява генетычная. І іх трэба 
толькі абудзіць у сабе кожнаму беларусу. 

Але і гэта не адкрыццё. Янка Купала 
такую думку выказаў свайму шматміль- 
ённаму народу яшчэ ў пачатку ХХ ста- 
годдзя. 

У 1908 годзе ў вершы “Беларушчына” 
пясняр напісаў прарочыя радкі: 


Як жыла і жывеш, 
будзеш жыць, Беларушчына: 
Зразумеў і ўспомніў цябе 
твой мільённы народ. 


Да гэтых слоў толькі трэба дадаць, 

што Беларушчынай сёння заклапочаныя і 
нашыя суайчыннікі ва ўсім свеце. 

Алена Бурбоўская, 

вучоны сакратар 

Дзяржаўнага літаратурнага 

музея Янкі Купалы. 





(Працяг. Пачатак у папярэдніх нумарах.) 

Астапчык зразумеў сваю памылку, 
якую ужо нічым нельга было выправіць. 

--..ая, як самая апошняя, пільную 
яго кожны божы дзянёк, каб толькі паба- 
чыць. Штодзённа званю, каб толькі пачуць 
яго голас, а ён гэтай ... лярве назначае 
спатканне. Каму? Яе ўвесь горад ведае. 

Сяргей ўжо не звяртаў увагі на людзей, 
якія прысутнічалі тут, а памкнуўся растлу- 
мачыць Наташы, чаму так здарылася, але 
яна не захацела слухаць. 

Астапчыку ў каторы раз зрабілася 
млосна. 

Муж Наташы Галавач усміхнуўся і 
супакоіў яго. 

-- Доктар! Вы не хвалюйцеся. Усё 
будзе добра. Яна зноў пазвоніць вам. Я іх 
ведаю. Яны такія. Вось і мая Наташа кажа 
пра вас: “ Я за ім хоць на край свету”. 

І зноў у галаве доктара пачало дзынь- 
каць, іён зноў заспяваў. Заспяваў “Вячэрні 
звон”. Калі скончыў першы куплет, то 
загадаў сваім пацыентам: 

-- Так, хлопцы! Здымайце парткі. 
Агаляйце адно месца. Я вам для прафілак- 
тыкі шпільну па ўкольчыку і тады толькі 
падпішу вашыя амбулаторныя карткі. 
Даражэнькая мая, -- Астапчык звярнуўся 
да медсястры, назваў уколы, якія належала 
даць “хлопцам для прафілактыкі”.. У 
жанчыны падняліся ўгару валасы, і яна 
спалохана стала заглядваць яму ў вочы, 
каб упэўніцца: жартуе доктар ці не. 

-- Не саромейцеся. Няма чаго саро- 
мецца. Здымайце! Здымайце! Пасля 
ўколаў вы спакойна можаце хадзіць у 
жаночую лазню. 

На жарт гэта было не падобна. 

-- Доктар! -- узмаліўся муж Каця- 
рыны. -- Памятаеце, доктар! Мы вам 
капейкі пазваніць давалі. 

--- Капейкі, -- паціху адклікнуўся яго 
напарнік. -- Я ж табе гаварыў, што давай 
клікнем яго на сто грамаў. А гы -- самім 
мала. Самім мала! А цяпер вось ... 

-- У іх жа спірту -- за.нся. 

Доктар зацягнуў “Птушачку-канарэ- 
ечку”. 

Медсястра ўзяла карткі пацыентаў і 
падпісала іх. Затым вярнула іх недарэчным 
пацыентам і позіркам паказала ім на дзверы, 
але хлопцы і самі былі ўжо за парогам. 

Сяргей закончыў “Птушачку-кана- 
рэечку” і заспяваў “Вясельную”. 

У пакой зайшлі чарговыя пацыеты: 
джынсавая жанчына, Ванька Бубянцоў і яго 
маці. 

Ванька Бубянцоў быў падобны на 
жаніха ў першы дзень вяселля: белая, як 


дуР, 


снег, кашуля, новенькі касцюм, модны 
гальштук “фірмовыя” чаравікі. З вялікай 
радасці, што яна стала ўдавой, абнову 
прыдбала сягоння за ўласныя грошы Зіна 
Бубянцова. І ва ўсё гэта быў апрануты 
жывы, але не памыты Ванька. 

Джынсавая ўдава несуцешна плакала, 
доктар спяваў, Ванька Бубянцоў маўчаў, 
а гаварыла толькі яго маці: 

-- Людцы, добрыя! Дай вам бог, 
людцы, здароўя за сыночка майго. Вырата- 
валі Ваньку. З таго свету вярнулі. Мы ўжо 
былі ў галоўнага ўрача, старшай медыцын- 
скай сястры; мы ўжо ўсе кабінеты абышлі. 
І вам дзякуй кажам. 

Выказаўшы сваю шчырую падзяку. 
яны пайшлі: паперадзе маці, за ею нявестка 
і побач -- сын. 

Зіна плакала, а Ванька Бубянцоў, як 
мог, супакойваў яе: 

-- Ну што ты равеій, 
Заглухні. Галава балець будзе. Жывыя. 
Жывы. Не раві. Болей піць не буду 
Ніколі гэтай атруты ў рот не вазьму. 
Пакіну сваю кантору і пайду у кааператыў. 
Там людзі мяшкамі грошы носяць ... Машы- 
ну купім... Ты толькі не раві. 

Астапчык спяваў усё мацней і мацней 





як карова. 


с м ў 


Затым перастаў, бо стаміўся і стаў ірваць 
на шматкі ўсе паперы, якія трапляліся яму 


пад руку, а калі ў пакой зайшлі добрыя 
малойцы са “Станцыі хуткай дапамогі”, 
то ён ляжаў ужо на стале і намагаўся 
даплюнуць да столі. 

На доктара наваліліся знянацку, 
скруцілі яго і звязалі, далі ўкол і аднеслі ў 
палату пад нагляд калег. 


ХУІП 


У той час, калі Бог і Люцыпар ваявалі 
за тое, каб не быць шчаслівымі ўладальні- 
камі душы нябожчыка Антона Пятровіча 
Крыніцы, да раённай бальніцы пад'ехалі 
тры чорныя “Волгі” із іх выйшла прадстаў- 
нічая дэлегацыя, якую ўзначальваў былы 
першы сакратар абкама партыі некалі 
грозны Толік Салавейчык. 

-- Сцяпан Сцяпанавіч! -- у кабінет 
галоўнага ўрача забегла перапалоханая 
сакратарка. -- Прыехалі тры чорныя 
машыны, 

-- Што? Дзе? -- страх скаваў волю і 
розум Улановіча. --- Ды вунь... У двары... 

-- Як? Яны ўжо тут?.. Мяне няма ... 
Я на пасяджэнні ... А вы ідзіце абедайце. 

“Не, на вочы камісіі я не пакажуся. К 
чорту іх усіх. Я ім непартэбны . Няхай яны 
самі Крыніцай ... Божа, ты мой! Выйсці 
незаўважаным адсюль ужо немагчыма. Але 
куды схавацца? Куды?.. Ах, так!.. НУ, 
вядома, у туалет. Самае надзейнае месца.” 

Каб не было сумна праводзіць добра- 
ахвотнае зняволенне. Улановіч схапіў, не 
выбіраючы, стос папер, якія ляжалі на 
стале. Гэта была справаздача абласному 
кіраўніцтву на дваццаці старонках. 

Ён зайшоў у кабіну, зачыніў дзверы і 
праверыў ці надзейна. Надзейна -- із 
палёгкаю ўздыхнуў. 

Ніхто не шукаў Улановіча і не думаў 
шукаць. Ён быў нікому не патрэбны. 
Дарогу шаноўным наведвальнікам паказ- 
ваў інструктар Стручкоў. Ля дзвярэй 
палаты дэлегацыя спыпілася і правяла 
пастраенне па ранжыру, дзе кожны заняў 
месца згодна са сваёй партпасадай. 

У такім парадку яны зайшлі ў палату. 

Пакой меў сумны выгляд: раскідана 
адзенне, рэчы, пустыя бутэлькі, косці, 
аб'едкі -- нібы туг спраўлялі баль тысячу 
чарцей. 

Салавейчык не звярнуў увагі на гэты 
пагром, а падышоў да нябожчыка, закрыў 
яму вочы і сумна прамовіў: 

-- Інакш жыць ён не мог. 

Інакш ён жыць не мог! І кожны зразу- 
меў гэта па-свойму. Толькі партсакратарка 


Я зза Пааубатка 





ўсміхнулася, 
нельга -- нябожчык усё ж. 
глянула на Салавейчыка: 
указанні -- можа плакаць. 

Інструктар Стручкоў уважліва агле- 
дзеў увесь пакой і сурова загадаў: 

-- Нічога не чапаць, ва ўсім разбя- 
рэцца камісія. 

На што Салавейчык слушна заўва- 
жыў: 

-- Я бачу, ты сябе ўжо начальнікам 
вялікім адчуваеці ... 

Пакуль Салавейчык аддаваў камісіі 
распараджэнні па арганізацыі заплана- 
ванага толькі самым усявышнім мера- 
прыемства, у двор райбальніцы заехала 
белая “Волга” і стала побач з чорнымі. З 
яе выйшлі тры мужчыны. Да іх адразу ж 
падбег інструктар Стручкоў і пачаў усё тое, 
што ён тут пабачыў, тлумачыць на свой 
лад. Мужчыны не мелі часу выслухаць яго 
і гаму папрасілі пра ўсё, што ён хацеў 
сказаць, напісаць ды яшчэ правесці ў 
палату. 

Таварышы з белай машыны стрымана 
прывіталіся з таварышамі з чорных машын 
і выказалі ім сваё спачуванне. А адзін з іх 
зазначыў: 


але тут жа супакоілася: 
А ўрэшце 
якія будуць 


Ле ЗІ (519) 


-- Таварышы! Нягледзячы на ўсё гэта 
мы пачынаем працаваць. У нас будзе да 
ўсіх вас адна вялікая просьба: займайцеся 
сваімі справамі і не памірайце. 

Стаяць Улановічу было кепска і 
нязвыкла. Чытаць -- тым болей. І ён 
вырашыў сесці на тое месца, куды сядаюць 
усе людзі. Для таго, каб лепей было 
сядзець, ён нават зняў штаны, хоць у гэтым 
не было ніякай патрэбы. Улановіч зняў 
акуляры і стаў упершыню чытаць справа- 
здачу, якую заўжды падпісваў і не ціка- 
віўся: што там “нахімічылі яго барбосы”. 
Стаў чытаць толькі таму, што сядзець вось 
так на тым месцы без усякага занятку -- 
справа, вядома, сумная. 

Справаздача зацікавіла галоўнага 
ўрача з першай сваёй старонкі. Тут усё 
было ясна, проста і зразумела, як недарэку- 
вучню ў першым класе: пытанне -- адказ. 
Вось напрыклад: колькасць захворванняў 
грыпам у раёне за год? У справаздачы 
стаяла лічба -- 427. Вось так! 

Улановічу стала вельмі цікава. Ад- 
куль? Адкуль узялі такую лічбу? Яму 
захацелася зазірнуць у інструкцыю "па 
запаўненню справаздачы і пачытаць, як 
павінен весціся падлік захворванняў, але 
зрабіць гэта зараз ён не мог -- яго добра- 
ахвотнага сарцірнага зняволяння ніхто не 
адмяняў і амністыі пакуль што не прадба- 
чылася. 

Далей Улановіч падумаў пра каштоў- 
насць справаздачы. Возьме, скажам, гадоў 
так праз пяцьдзесят нейкі чалавек гэтыя 
паперкі і прачытае, што ў такім-та раёне і 
ў такім-та годзе на грып хварэла 427 
чалавек. Вось так! Цяпер вам усё зразу- 
мела?! Усе гэтыя справаздачы -- такі 
каштоўны матэрыял нашым нашчадкам для 
напісання кандыдацкіх і доктарскіх дысер- 
тацый... пра наш недарэчны час. А мы ўсе 
чагосьці стогнем ды войкаем: паперы заелі, 
паперы заелі. Думаць, таварышы, трэба, 
думаць! 

Пераходзячы да другога пункта спра- 
ваздачы, Улановіч зірнуў на сценку проста 
перад сабою. Там, ля дзвярной рамы, на 
ўзроўні вачэй, калі сядзець на гэтым месцы, 
нехта вельмі прыгожа вывеў надпіс: “Ула- 
новіч б...н” і без сораму ўжыў брыдкае 
слова. Галоўны ўрач на хвіліну задумаўся: 
які гэта мужчына ў іх такі бабнік, што меў 
гонар быць тут увекавечаны. (“тала вельмі- 
вельмі цікава. “Вось бы даведацца, хто 
такі? Такі грозны... Ды і прозвішча вельмі 
ўжо знаёмае”. Ён перабраў у памяці ўсіх 
сваіх супрацоўнікаў, але яны, на жаль, мелі 
іншыя прозвішчы. Галоўны ўрач паразва- 
жаў безвынікова некалькі хвілін і вярнуўся 

да свайго занятку. Другі пункт той спра- 
ваздачы пытаў пра расхол лекаў для 
лячэння колькасці хворых, якая названа ў 
першым пункце. Сцяпан Сцяпанавіч 
прачытаў і таксама адзначыў для сябе 
важнасць і гэтага пункта, бо тут можна 
зрабіць адно вельмі важнае заключэне: 
расход лекаў павінен адпавядаць пэўнай 
колькасці хворых. Вытворчасць лекаў у 
нашай краіне, згодна з планам, расце з году 
ў год, а значыць, з году ў год павінна расці 
і колькасць хворых. 

У гэты момант выпадкова ўпаў на 
падлогу тытульны ліст справаздачы. 
Галоўны ўрач, не сыходзячы з насежанага 
места, з вялікімі намаганнямі і з трэцяй 
спробы ўсё ж падняў паперу і пачаў здзьмух- 
ваць пыл іпясок. Тут ёніўбачыў прозвішча 
на тытульным лісце пад словамі: “Зацвяр- 
джаю". Галоўны ўрач раённай бальніцы 
супадае з прозвішчам, напісаным на сцяне. 
Ён яшчэ раз глянуў з дакорам на сценку, 
затым на справаздачу і з усяго гэтага зрабіў 
лагічны вывад: “Галоўны ўрач раённай 
бальніцы Улановіч --- б...н”. Але тут ён сам 
сабе сказаў: “Пачакай - пачакай. Па-ча- 
кай!” -- і пачаў далей рабіць вельмі важныя 
лагічныя адкрыцці: “ Галоўны ўрач раённай 
бальніцы -- ён. Та - ак! І прозвішча ў яго 
сапраўды Улановіч. Вядома, што та-ак. 
Значыць ён, Улановіч, -- б...н. Ад гэтай 
святой прастаты ў яго засвярбелі рукі”. 

-- Нягоднік! -- слова само сарвалася 
з Улановічавых губ. 

У гэты момант па калідоры праходзіла 
жанчына -- старшая медыцынская сястра. 


Аднекуль, як з-пад зямлі, да яе слыху 
даляцела кепскае слова, і яна спалохана 
пачала аглядвацца па баках -- хто і дзе 


лаецца? -- але так нікога не пабачыла і 

таму вырашыла, што нехта бэсціць яе, і 
моцна пакрыўдзілася. 

Улановіч правёў пальцам па тым 
месцы, дзе быў напісаны бязглузды выраз. 
Правёў і ўпэўніўся, што зрабіў чалавек на 
дзіва сумленна, на доўгія гады, бо спачатку 
выдрапаў выраз цвіком -- і пры тым вельмі 
прыгожа -- затым толькі, напэўна дзеля 
таго, каб усё было бачна, абвёў алоўкам. 

У роспачы Улановіч яшчэ раз правёў 
пальцам па сцяне. 

-- Нелюдзь! -- на гэты раз прагучала 
яшчэ мацней. 

Старэйшая медыцынская сястра вяр- 
талася назад. І на тым самым месцы, якіў 
мінулы раз, невядомы голас выказаў сваё 
незадавальненне. Не было ніякага сумнення 
--тэта адносіцца толькі да яе. Яна спыніла 
адну сваю знаёмую, якая спяшалася на 
абед, і пачала шэптам тлумачыць сітуа- 
цыю. Тут зноў прагучала кепскае слова. 

Улановіч да болю сціснуў кулак і 
правёў ім па сцяне. Надпіс так і застаўся 
некранутым. Скруха. Са злосцю ён яшчэ 
раз зірнуў на сваё прозвішча на паперы і на 
прозвішча, выдрапанае на сцяне, -- выраз 
твару ва Улановіча стаў падобны на выраз 
твару першаадкрывальніка метагалактыкі 
ў сузорі Персея. Прозвішчы, напісаныя 
там і там, супадалі ўсімі сваімі завітушкамі, 
злучнікамі і нахіламі. Нават літара “л” 
другая у слове б.. н была поўным адлю- 
страваннем гэтай літары ў першым напі- 
санні. З такой радасці Улановіч зноў зароў 


кепскае слова, але яшчэ мацней. Ды 
паўтарыў некалькі разоў запар. 
Пры ўсёй відавочнасці таго, што 


гэтыя надпісы зроблены адным і тым жа 
чалавекам, Улановіч вырашыў усё ж, як 
след, правесці індэнтыфікацыю ўсіх літар. 
На другой старонцы справаздачы Сцяпан 
Сцяпанавіч знайшоў літару “я”, якая цот У 
цот супадала з трэцяю літараю таго слова. 
На гэтай жа старонцы ён адшукаў наступ- 
ныя літары -- “д” і “у”. Яны таксама 
нічым не адрозніваліся ад тых, што былі 
напісаны на сцяне. 

-- Падла, -- злосна вылаяўся галоўны. 

Старшая медыцынская сястра і людзі, 
якія далучыліся да яе, каб дапамагчы 
разгадаць загадкавую з'яву, хутка вызна- 
чылі месца, адкуль вылятаў гэты страшны 
крык і рашуча пайшлі на штурм мужчын- 
скага туалета, але адчыніць кабіну не 
змаглі, бо яна была надзейна зачынена з 
сярэдзіны. Даводзілася чакаць і гадаць, з 
якой такой радасці крычыць чалавек, што 
зачыніўся ў гэтым кабінеце. Акрамя 
пакрыўджанай, тут сабралася чалавек 
дваццаць. Да натоўпу далучыліся следчы 
і міліцыянер, якія за кароткі час паспелі 
агледзець палату, дзе памёр ( а магчыма, 
быў замардаваны!) першы сакратар рай- 
кама партыі таварыш Крыніца А.П., затым 
правялі бліскучую аперацыю па затрыман- 
ню падазроных асоб --- вартаўніка Кузян- 
кова і сталяра Прэйса, пад час якой здабылі 
вельмі важкія для следства доказы: пустую 
пляшку з-пад армянскага каньяку і аб'едзе- 
ны да косці кумпяк дзіка. 

Следчы бачыў тут змову і змоўшчы- 
каў, І... такое жаданае павышэнне па службе. 
Лейтэнанту Піліпчуку ўрэшце пашанцава- 
ла. Яшчэ раніцой там, у лякарні, нейкая 
хворая жанчына змагла зразумець блыта- 
ную балбатню міліцыянера і паспачувала 
яму. Яна сказала, што проста цуд, калі цябе 
пакусае сабака начальніка, а тым болей 
сабака першага сакратара райкама партыі. 
Чалавек павінен ганарыцца гэтым. Піліп- 
чук супакоіўся : перастаў плакаць, бо 
пагадзіўся з бабкаю. А далей пачалося 
такое, чаго хлопец не мог пабачыць у 
самым казачным сне. 

Тут, у лякарні, яго знайшоў начальнік 
міліцыі, ад шчырага сэрца паспачуваў яго 
бядзе, затым на ўласнай машыне адвёз у 
райаддзел 1 запрасіў да сябе ў кабінет. Там 
ён пачаставаў лейтэнанта каньяком і 
паведаміў, што адмяняе ранішні загад, а за 
выдатную службу па ахове парадку аб'явіў 
падзяку і паабяццаў змясціць фотаздымак 
на Дошку гонару. Урэшце начальнік 
міліцыі падпісаў лейтэнанту рапарт на 
водпуск. 

Піліпчук імкнуўся як мага хутчэй 
трапіць на Дошку гонару. 


(Заканчэнне ў наступным нумары.) 


наша 

Сейлавічы: крэскі на белай пляме 


Спроба тапанімічна-этнаграфічнага эсэ 


На карце 1770 года на 
паўночны ўсход ад Нясвіжа 
суцэльная белая пляма. Ня- 
ма ні адной вёскі, ні адной 
вартай увагі пабудовы аж 
да Кунасы. 

На турыстычнай кар- 
це Наваградскага ваявод- 
ства 195] года ў гэты бок 
не вядзе нават дарога. 

На карце Нясвіжскага 
раёна ў кнізе пад назвай 
“Збор помнікаў гісторыі і 
культуры Беларусі. Мінская 
вобласць. Кніга 2” у гэтым 
месцы пазначана вёска 
Сейлавічы. Але вакол ізноў 
белая пляма. Ні аднаго пом- 
ніка гісторыі, культуры, 
прыроды, ні адной важнай 
падзеі тут не адбылося і ні 
адзін вядомы чалавек не 
нарадзіўся. 

А людзі ж жылі тут 
не адно стагоддзе, а можа і 
тысячагоддзе. І не можа 
таго быць, каб дзесяткі па- 
каленняў не пакінулі пасля 
сябе ніякага следу. 

Я, Суднік Станіслаў 
Вацлававіч, які нарадзіўся ў 
Сейлавічах і вырас у Сей- 
лавічах вырашыў паспра- 
баваць хаця 6 крэскамі ад- 
значыць некаторыя фраг- 
менты гісторыі і этнаграфіі 
нашага краю і выказаць 
спадзяванні, што з часам 


знойдуцца больш дасвед- 
чаныя людзі якія абвядуць 
гэтыя крэскі дакладнымі і 
выразнымі лініямі, а маг- 
чыма і размалююць разма- 
ітымі колерамі цікавую і 
прыгожую карціну з назвай 
“Сейлавічы”. 


Дарога на Сейлавічы 


Сейлавічы размешча- 
ны строга на паўночны 
ўсход ад Нясвіжа, строга 
праз 10 кіламетраў. З Няс- 
віжа сюды вядзе адна дарога 
без усякіх скрыжаванняў, 
хаця дарога далёка не про- 
стая, а бяжыць уздоўж лесу, 
паўтараючы яго абрысы. 
Лес гэты невялікі, цягнецца 
ўсяго кіламетраў на 20 у 
даўжыню, а ў шырыню каля 
Вінклераўшчыны не больш 
аднаго кіламетра, у іншых 
месцах 3-5 км. Лес назы- 
ваецца Госцібна (прынамсі 
так ён называецца ў Сей- 
лавічах). На польскай карце 
1929 года гэты лес мае назву 
Нозсіптпе, але гэтага вымаў- 
лення тутэйшыя людзі не 
ведаюць. Ведаюць Госцібна. 

Дарога з Нясвіжа да 





Уезд у Сейлавічы з нясвіжскага боку. Лета 2001 г. 


Сейлавіч ідзе міма Пагу- 
лянкі. Не так даўно тут была 
цагельня, потым рабілі шы- 
фер. У памяць пра тую 
цагельню зараз тут стаіць 
шыльда з назвай населенага 
пункта “Цагельны”, хаця 
сапраўдная назва “Пагу- 
лянка”. Далей дарога 
ўздоўж лесу дабягае да Га- 
нусаўшчыны. Трохі не да- 
язджаючы да вёскі злева ў 
лесе ёсць даволі вялікая 
дубрава. У самы разгар 
пабудовы сацыялізму пры 
Хрушчове з яго кукурузай, 
калі дуцыліся ў чэргах па 
хлеб, каб атрымаць па дзве 
булкі на рукі, мы ездзілі ў 
гэтую дубраву збіраць жа- 
луды. Не, жалудоў не елі. 
Жалуды падсушвалі, малолі 
і кармілі свіней, Свіні елі 
вельмі ахвотна. Гэтая завя- 
дзёнка збіраць жалуды цяг- 
нулася некалькі гадоў. По- 
тым мусіць палягчала з 
мукой ці наступілі неўра- 
джайныя гады на жалуды, і 
ездзіць перасталі. 

Уздоўж дарогі стаялі 
вельмі старыя трухлявыя 
бярозы. Іх чамусьці назы- 
валі Кацярынінскімі. Хаця 
ніякая Кацярына сюды ні- 
колі не прыязджала. Назва 
можа толькі абазначаць час 
пасадкі гэтых бярозаў. Пры 


Кацярыне мы жылі не доўга 
гадоў пяць. Таму бярозы 
былі пасаджаны недзе паміж 
1795 і 1800 гадамі. Зараз іх 
ужо ніводнай няма. 

Ганусаўшчына - ко- 
лішні двор, а зараз вёска, 
стаіць на паўдарозе ад Няс- 
віжа да Сейлавіч. Неўза- 
баве за Ганусаўшчынай 
пачынаюцца сейлавіцкія 
землі. Недзе за кіламетар ад 
Сейлавіч узлесак Госцібна 
адварочвае ўлева, а дарога 
ўправа. У гэтым месцы яш- 
чэ не так даўно, мо гадоў з 
20 таму назад быў глыбокі 
кар'ер, з якога бралі пясок. 
Потым гэты кар'ер зараў- 
нялі і стала поле. 

Сейлавічы прымаюць 
нясвіжскую дарогу ў шыро- 
кія абдымкі. Ад скрыжаван- 
ня на пачатку вёскі дарога 
разбягаецца адразу ажно ў 
чатыры бакі: цэнтральная 
вуліца, два пасёлкі, пад 
амбар і далей на Вінкле- 
раўшчыну. 

На ўездзе стаіць шыль- 
да “СЕЙЛАВІЧЫ”, строга 
на беларускай мове. Адзін 
раз нехта ўмудрыўся паве- 
сіць на расейскай, то вісела 


колькі месяцаў, пакуль лю- 
дзі не папрасілі калгаснае 
кіраўніцтва паспрыяць яе 
замене на беларускую. 
Шыльда павінна абазна- 
чаць, што населены пункт, 
за ёю называецца вёска 
Сейлавічы. Як вёска, Сей- 
лавічы залічаны і ўва ўсе 
адміністрацыйныя дакумен- 
ты, хаця на самай справе 
Сейлавічы не зусім вёска і 
далёка не вёска. 


Тапаніміка сейлавіцкіх 
зямель 


Тутэйшае насельніц- 
тва традыцыйна называе 
Сейлавічы сялом. А ўжо 
сяло Сейлавічы дзеліцца на 
ўласна Вёску (або Рускую 
Вёску), Засценак і пасёлкі. 
Пасёлкі маюць жартоўныя 
назвы, але я іх прыводзіць не 
буду, бо гэтыя назвы не 
ўстойлівыя і ўжываюцца 
сяды-тады дзеля смеху. 

Даўней Сейлавічы іс- 
навалі, як некалькі населе- 
ных пунктаў. На карце 1929 
года нанесены засценак 
Сейлавічы (12] хата), вёска 
Сейлавічы (114 хатаў), за- 
сценак Ліпніцкія (17 хатаў), 
лясніцтва Вінклераўшчына 
(б хатаў) і некалькі масіваў 
хутароў з назвай Сейлавічы 


На савецкіх вайско- 
вых картах 50-х гадоў, з 
якімі мне даводзілася пра- 
цаваць, былі таксама нане- 
сены асобна вёска Сейла- 
вічы, засценак Сейлавічы, 
хутары Сейлавічы, Ліпніц- 
кія і Вінклераўшчына. 

Вёска Сейлавічы ў ас- 
ноўным праваслаўная, зас- 
ценак Сейлавічы ў асноў- 
ным каталіцкі, хутары былі 
ўсялякія, пасёлкі мешаныя, 
але па-большасці права- 
слаўныя. 

Старажытная мяжа па- 
між засценкам і вёскай пра- 
ходзіла па нізіне, ад якой 
зараз засталася канава і дзе 
стаіць аўтобусны прыпынак 
(каля Ярмака). На працягу 


20-га стагоддзя гэтая мяжа. 


значна размылася. 

Сейлавічы стаяць у 
чыстым полі, даволі далёка 
ад лесу (км 3), на перасеча- 
най мясцовасці. Раней тут 
прыдатныя да жыцця па- 
горкі чаргаваліся з бало- 
тамі. Зараз пасля мелія- 
рацыі ўзвышшы чаргуюцца 
з нізінамі. Але і тыя, і тыя 
сёння - гэта сельскагаспа- 
дарчыя палеткі. 

Кожная частка сейла- 
віцкіх зямель, неяк аддзе- 
леная ад іншых, мела сваю 
назву. Гэтыя назвы пасля 
перайшлі на назву хутароў, 
а магчыма, назва якога ху- 
тара дала назву мясцовасці. 

Сейлавічы размешча- 
ны на ўскрайку Капыльскай 
грады, таму тут даволі рэз- 
ка чаргуюцца ўзвышшы і 
нізіны. Усе нізіны вакол 
Сейлавіч належаць да басей- 
наў дзвюх рэчак Тур'і і 
Кунаскай рэчкі (якой і назвы 
тут амаль ніхто не ведае, 
ніжэй па цячэнні гэтую рэч- 
ку называюць Гавязнян- 
кай). Асноўныя землі - у 
басейне Тур'і. 


Тур'я каля Сейлавіч. Вясна 2001 г. 


Абедзве гэтыя рэчкі 
ўпадаюць у Нёман. Тур'я 
бярэ свой пачатак у Вом- 
шары і Алешніку. Вомшар 
--гэта вялікі балотны масіў, 
які размешчаны на поўдзень 
ад Сейлавіч, кіламетры за 
два іцягнецца пад Юшавічы 
і далей. Большасць Вомша- 
ру лічылася сейлавіцкай 
зямлёй. 

Тур'я падбягае да Сей- 
лавіч з поўдня, цячэ ўздоўж 
вёскі на ўсход. 

У энцыклапедыі пад 
назвай “Блакітная кніга 
Беларусі” пералічана аж сем 
рэчак з назвай Тур'я. Пра 


нашу Тур'ю сказана так: 
“Тур'я, рака ў Капыльскім і 
Уздзенскім р-нах, левы пры- 
ток Нёмана. Даўжыня 355 
км. Пл. водазабору 208 кв. 
км. Сярэднегадавы расход 
вады ў вусці 1,1 куб. м/с. 
Сярэдні нахіл воднай павер- 
хні 0,975. 

Пачынаецца за 2 км на 
ПдЗ ад в. Рымашы Капыль- 
скага раёна, працякае па 
паўночнай ускраіне Капыль- 
скай грады, упадае ў Нёман 
на У. ад в. Касцяшы Уздзен- 
скага р-на...” 

Мякка кажучы энцы- 
клапедыя не зусім даклад- 
ная. На самай справе Тур'я 
пачынаецца двума прыто- 
камі: адзін у Вомшары са- 
праўды ў баку Рымашоў, а 
другі у Алешніку аж каля 
Бажантарні. Прытокі зліва- 
юцца паміж Куліком і Ліп- 
ніцкімі. 

Праз пяць кіламетраў 
ад Сейлавіч на другім (пра- 
вым) беразе Тур'і размешча- 
на вёска Затур'я. Гэта так- 
сама Нясвіжскі раён. І да 
мяжы раёна яшчэ некалькі 
кіламетраў. Таму атрымоў- 
ваецца, што з тых указаных 
у энцыклапедыі 55 км каля 
15 км Тур'я цячэ па Нясвіж- 
скім раёне, а не толькі па 
Капыльскім і Уздзенскім. 


На поўдзень ад Сейла- 
віч каля самай вёскі (метраў 
100-200) знайходзілася бало- 
та з басейна гэтай самай 
Тур'і. Балота не мела ўлас- 
най назвы, бо было невя- 
лікае. Яго называлі то “По- 
плавам” то “Аселіцай”. 

За балотам размяшча- 
ецца ўзвышша, якое мае 
назву “Касцянева”. У свой 
час, да 1960 г. там стаяла да 
10 хутароў. Усе разам яны 
таксама насілі назву “Кас- 
цянева”. Праехаць з Сей- 





лавіч на Касцянева можна 
было цераз “Граду”. Прай- 
сці зімой і летам можна было 
і цераз балота. Восенню і 
вясной - цераз “Граду”. На 
гэтым Касцяневе я і нара- 
дзіўся. 

На ўсход ад Касцянева 
за рэчкай пачыналася дру- 
гое ўзвышша і другая група 
хутароў “Кулік”. Пера- 
брацца з Касцянева ў Кулік 
можна было толькі цераз 
“Брод”, які іншай назвы не 
меў. З Сейлавіч ў Кулік 
можна было праехаць толькі 
па “Грэблі”, якая і за маёй 
памяццю не раз размыва- 


лася і станавілася непраход- 
най, у выніку чаго Кулік 
заставаўся адрэзаным ад 
усяго свету. Кулік быў вя- 
лікім хутарным комплек- 
сам. На вайскавой карце 
менавіта на месцы Куліка 
напісана: “Хутары Сейла- 
вічы”. Кулік цягнуўся аж да 
Вомшара. Паводле мясцо- 
вых паданняў, менавіта тут 
жыў прататып Сымона-му- 
зыкі з аднайменнай паэмы 
Якуба Коласа. Быццам бы 
Колас сам гаварыў, што 
Сымон-музыка жыў на ху- 
тары паміж Сейлавічамі і 
Юшавічамі, а гэта і ёсць 
Кулік. 

Паходжанне назвы Ку- 
лік лягчэй за ўсё вывесці ад 
балотнай птушкі куліка. Бо 
гэтае ўзвышша і стаіць, як 
кулік паміж балотамі. Ра- 
зам з тым ніжэй па цячэнні 
Тур'і ёсць месца Куль, а 
яшчэ ніжэй ужо на Нёмане 
ёсць вёска Куль. Назва 
“куль” на рэчцы абазначае 
месца, дзе некалькі прыто- 
каў збягаюцца ў адзін і 
далей бягуць адным руслам. 
На самай справе гэта нагад- 
вае жытні куль перавязаны 
перавяслам. І наш Кулік 
можна трактаваць, як малы 
Куль, таму што каля Куліка 
збягаліся ў адно русла ак- 
рамя двух асноўных яшчэ да 
дзесятка дробных прытокаў 
Тур'і. 


Што тычыцца самога 
Коласа, то ён мог часцяком 
бываць у Сейлавічах, бо, 
менавіта цераз Сейлавічы 
прайходзіць адна з дарог з 
Мікалаеўшчыны ў Нясвіж, 
дзе Канстанцін Міцкевіч ву- 
чыўся ў настаўніцкай се- 
мінарыі. Дарога ішла ад 
Мікалаеўшчыны цераз Па- 
гарэлае, Кунасу, Андрушы, 
Сейлавічы і на Нясвіж. 


Больш кароткая дарога 
прайходзіла ад Пагарэлага 
на Госцібна, але там яна 
ішла кіламетраў 15 па лесе. 
У лесе дарога называлася 
Вялікай дарогай . Вялікая 
дарога -- гэта частка стара- 
жытнага тракту, паказана- 
га на карце 1770-га года, які 
быццам бы прайходзіў з 
Міра цераз Кунасу міма 
Стоўбцаў і Мікалаеўшчы- 
ны ў бок Койданава (Дзяр- 
жынск). Вялікая дорога з пад 
Жыгалак выходзіла пад Він- 
клераўшчыну. Будучы доб- 
ра смелым летам можна 
было ісці і гэтай кароткай 
дарогай. Праўда мікалаеў- 
цы часцей за ўсё ехалі ці 
ішлі на Нясвіж цераз Га- 
вязну (цяперашні Вішнявец). 
Тая дарога была хоць крыху 
даўжэйшай але больш бой- 
кай. А самі Сейлавічы для 
мікалаеўцаў былі добра 
вядомыя. Сюды выходзілі 
замуж дзяўчаты, да 
сейлавіцкай шляхты най- 
маліся мікалаеўскія пастуш- 
кі, пра што мне распавядаў 
сп. Сымон Белы з Радаш- 
ковічаў, сённяшні біёграф 
Коласа, а колішні пастушок 
у Сейлавічах. 


Назва “Касцянева” не 
адзінкавая назва і малавера- 
годна, што пайходзіць ад імя 
нейкага Косці. У Шчучын- 
скім раёне ёсць вёска Кас- 
цянева. Мы ўсе са школы 
памятаем назву вёскі Касця- 
нёўка ў аповесці Пушкіна 
Дуброўскі. Але там такса- 
ма не падаецца паходжанне 
назвы. Кандыдат геагра- 
фічных навук Валеры Сліў- 
кін сцвярджае, што трады- 
цыйна назву “Касцянева”, 
ці падобную атрымоўвалі 
месцы, у якіх людзі знай- 
ходзілі косці, многа касцей. 

Заслону перад назвай 
сейлавіцкага Касцянева 
можа прыадчыніць яшчэ 
адно тутэйшае паданне. Тут 
часта згадваюць недзе вы- 
чытанае ці чутае, што ў 10 
кіламетрах на ўсход ад Няс- 
віжа на беразе вялікага во- 
зера адбылася бітва рускіх 
войскаў з напалеонаўскімі. 
За возера зусім магло сысці 
балота. Сведчаннем бітвы 
з'яўляюцца магілы напалео- 
наўскіх жаўнераў на сейла- 
віцкіх могілках, якія вядо- 
мыя і бачныя да сёння. Кас- 
цянева -- такі мяшок, што 
калі туды забрыў вайсковы 
аддзел, то без бітвы вы- 
брацца немагчыма. Таму 
зусім верагодна, што мена- 
віта на Касцяневе францу- 
зы і разбілі рускіх. Сваіх 
пахавалі на могілках, а рус- 
кіх добра калі папрысыпалі 
на месцы. Тутэйшае насель- 
ніцтва падтрымлівала фран- 
цузаў. Радзівіл даў у да- 
памогу Напалеону два пал- 
кі, у якіх былі і сейлаўцы. 

Косці рускіх салдатаў 
потым доўга выворваліся з 
зямлі на полі бою. І месца 
атрымала назву “Касця- 
нева”. 

Магло быць і не так, 
але іншых сведчанняў па- 
куль проста няма. 

(Працяг у наст. нумары.) 

Супер-фэст 


“Базары” прыходзяць і 
адыходзяць. 
“Басовішча” застаецца... 


Шкада, што мы ў Бе- 
ларусі не маем магчымасці 
параўноўваць узровень вы- 
канаўчага майстэрства, 
музычную арыгінальнасць 
удзельнікаў гэтых пара- 
лельных музычных імпрэз -- 
“Славянскага базара ў Ві- 
цебску” і фестываля музыкі 
маладой Беларусі “Басо- 
вішча”, што не так даўно 
адбыўся на Беласточчыне. 
Прынамсі, у гэтым выпадку 
мы б мелі магчымасць рэ- 
альна ацаніць стан бела- 
рускай папулярнай музыкі, 
як у яе “афіцыйным” разу- 
менні, так і ў той з'яве, якая 
завецца андэграўнд. 

Ды вось фэст “Басо- 
вішча” аніякім чынам не 
адпавядае адзнацы “інтэ- 
грацыйнае мастацтва” і 
таму сваё ўяўленне бела- 
рускія слухачы вымушаны 
складаць толькі з трансля- 
цыяй БТ з “Славянскага 
базара”, які з года ў год усё 
больш нагадвае выязны па- 
рад расейскай папсы. 

“Басовішча” ж, наад- 
варот, негледзячы на адсут- 
насць тэлетрансляцый, на- 
бывае статус адзінага буй- 
нейшага беларускага фэста, 
які збірае на свае пляцоўкі 
дзесяткі выканаўцаў і ты- 


сячы слухачоў з Беларусі, 
Польшчы, усёй Еўропы. 

21-22 ліпеня беластоц- 
кая зямля зноў вітала бела- 
рускіх і польскіх выканаў- 
цаў, гасцей з Англіі. У 
правядзенні гэтага фэста 
арганізатарам з БАСа зноў 
жа дапамагалі Міністэрства 
культуры Рэспублікі Поль- 
шча, польскае і беластоцкае 
тэлебачанне, ЕМЕ-ЕМ-ра- 
дыё, “Радыё-Рацыя”, мясцо- 
вы бровар “ Гуухіес”, а так- 
сама гміна Гарадка. З бела- 
рускага боку падтрымку 
“Басовішчу” ажыццяўляла 
моладзевая ініцыятыва 
БМА-груп. 

Канцэрты “Басовішча” 
зноў засведчылі тое, што 
беларуская незалежная рок- 
музыка мае шмат талена- 
вітых зорак, якія адпавя- 
даюць еўрапейскім стан- 
дартам якасці і арыгіналь- 
насці выконванай музыкі. 
Зыходзячы з гэтых кры- 
тэрыяў галоўны прыз фэста 
- запіс на студыі “Герц” у 
Польшчы - вырашана было 
прысудзіць маладой менс- 
кай камандзе “Імпэт”. Ка- 
лектыў, безумоўна, перс- 
пектыўны, грае сучасную і 
модную музыку. Але не 
хацелася, каб нарастаючая 
папулярнасць гурта, увага 
да яго паспрыялі з'яўленню 

ў музыкаў “зорнай хва- 
робы”. 

А вось каму гэткая 
хвароба не пагражае да- 
кладна, дык гэта яшчэ ад- 
наму лаўрэату сёлетняга 
“Басовішча” - гомельскаму 
гурту “Бан Жвірба”. Зда- 
ецца, ужо немагчыма пераў- 
зыйсці тое, што прапануюць 
музыкі сваім слухачам на 
канцэртах-шоў. Але ня- 
ўрымслівыя гамельчане з 
“Бан Жвірбы” зноў і зноў 
радуюць новымі адкрыц- 
цямі, музычнымі фарбамі і 
знаходкамі. 

Прызы ад гміны Гарад- 
ка і Беларускага саюза Рэ- 
чы Паспалітай былі ўруча- 
ны беластоцкім камандам 
“2001” і “Зэра - 85”. 

Ганаровымі гасцямі 
“Басовішча” у гэтым годзе 
сталі польскі гурт “Піжама 
Порна” ібрытанскія каман- 
ды “Мазе” і “ Ерісепісг”. 
Дзякуючы ім на гэтым “Ба- 
совішчы” ва ўвесь голас 
прагучала тэма перадвы- 
барнай сітуацыі ў Беларусі, 
а таксама тэма антыгла- 
балісцкіх сутыкненняў і 
ахвяраў у Генуі. Ну а вы- 
сілкамі англійскага музыкі 
Альфі Джэймса госці з бе- 
рагоў Туманнага Альбіёна 


развучылі нацыянальны во- 
кліч беларусаў “Жыве Бе- 
ларусь!” інагадалі яго ў час 
канцэртаў “Басовішча”. 
Гэта выклікала захапленне 
ўсіх, хто падзяляе трывогу 
за лёс Беларусі, хто ціка- 
віцца сітуацыяй у нашай 
краіне. 

Як заўсёды, польскія і 
беларускія слухачы цёпла 
прымалі гурты, якія маюць 
даўнюю прапіску на “Басо- 
вішчы” - “Уліс”, “Краму”, 
“Палац”, “Зьніч” і, зразу- 
мела “ХМЕМ”. Немалы пос- 
пех выпаў і на долю дэбю- 
тантаў фэсту - гуртоў 
“Цмокі”, “Адцатопа”, пра- 
екта “Эріепеііс” і Алесь 
Таболіч... 

Вынікі сёлетняга “Ба- 
совішча” яшчэ доўга будуць 
аналізаваць і абмяркоўваць 
слухачы і крытыкі. Магчы- 
ма, з'явіцца прапанова пра 
рэарганізацыю фэста, маг- 
чыма - крытычныя заўвагі 
ды публічныя крыўды. Але 
фэст “Басовішча” застанец- 
ца адзіным, што ёсць са- 
праўднае ў прыхільнікаў 
беларускай рок-музыкі. Та- 
му будзем берагчы нашае 
“Басовішча”, негледзячы на 
незручнасці, якія з'яўляюца 
не па волі арганізатараў. 


А. Мяльгуй. 


220005, г. Менск, вул. Румянцава, 13. 
Адрас для паштовых адпраўленняў: 










Ансамбль “Г 


На пачатку траўня 
2001 году ў Вялікай Брыта- 
ніі прабываў вакальна-тан- 
цавальны ансамбль “Грамні- 
цы” з Беларусі. Ансамбль 
прыехаў на запросіны валій- 
скай дабрачыннай арганіза- 
цыі пад назовам “Сопуоу оў 
Норе” - “Канвой Надзеі” і 
Ратарыйных клубаў. 
Ратарыйныя клубы 
(“Тре Коіагу СіцБ5) былі 
заснаваныя ў 1905 г. у 
ЗША. Першапачатковай 
мэтай было падтрымліваць 
і ўспамагаць грамадскія 
паслугі. Ад таго часу клу- 
бы пашырыліся па ўсім све- 
це і іхнія мэты таксама 
пашырыліся і змяніліся. 
Любы чалавек можа 
належаць да Ратарыйнага 
клубу, але так ужо сталася, 
што да іх належаць пераваж- 
на людзі з сярэдняга класа, - 
прадпрынімальнікі, прафе- 
сійныя асобы г.зн. людзі, якія 
стараюцца дапамагчы ін- 
шым матэрыяльна, фінан- 
сава. Сваёй дабрачыннай 
працай Ратарыяне дапама- 
гаюць пацярпелым ад па- 
водкі, землятрусаў, розных 
прыродных катастрофаў. 
Ангельскае слова 
“тоагу” ёсць прыметнікам і 
азначае “прыводзіць у кру- 
гавы рух”, круціцца. А “Бу 
гогайоп” азначае ўжо, між 
іншым, наперамену. Так як 
на пачатку існаваньня Рата- 
рыйных клубаў сябры гас- 
цілі адзін у другога, на 





перамену, - “бу гоіайоп”, 
адсюль і назоў “Грае Койагу”. 
Сімвалам Ратарыйных клу- 
баў ёсць зубчатае кола. 

Наступствы Чарно- 
быльскай трагедыі ў 1986 
годзе не засталіся абыяка- 
вымі для Ратарыянаў. Адзін 
з вельмі актыўных цэн- 
траў, якія памагаюць ахвя- 
рам Чарнобыля - Кардыф 
(СагёіЎ), сталіца Валіі. Гам 
утварылі спецыяльную ар- 
ганізацыю пад назовам 
“Канвой Надзеі”, якая да- 
памагае Босніі, Косава, 
Польшчы, Беларусі і так 
далей. Між іншым, “Канвой 
Надзеі“ арганізаваў хоспіс у 
Менску. Сябры Канвою 
Надзеі і Ратарыяне ў Кар- 
дыфе збіраюць медыкамен- 
ты ды розныя іншыя рэчы, 
якія пасля перавозяць гру- 
завікамі ў Беларусь. Арга- 
нізацыі “Канвой Надзеі” да- 
памагаюць таксама Рата- 
рыйныя клюбы ў іншых мес- 
цах Англіі. Варта таксама 
ўспомніць, што ў Кардыфе 
ёсць яшчэ і другая аргані- 
зацыя пад назовам “Спегпо- 
бу! СаПагеп Сапсег Саге Саг- 
аі. 

На пачатку гэтага 
траўня ансамбль “Грамні- 
цы” з Менску гасціў у Вя- 
лікай Брытаніі і даваў кан- 
цэрты ў гарадах Кардыф, 
Портскаўль, Ньюпорт, Рун- 
корн і Ньюкастл-андэр- 
Ляйм. Гэта была свайго 
роду падзяка для аргані- 

зацыі “Канвой Надзеі” і 
“Ратарыянаў” за іх дапа- 
могу ахвярам Чарнобыля. 
Ансамбль складаўся з 28-мі 
асобаў і гасціў у Вялікай 
Брытаніі 10 дзён. Кіраўні- 
ком ансамбля - прафесар 
Уладзімір Зяневіч з Бела- 
рускага Унівэрсітэта Куль- 
туры ў Менску. У ансамбль 
уваходзяць студэнты, пра- 
фесійныя музыкі і сам пра- 
фесар. 

[6 траўня ў горадзе 
Ньюкастл-андэр-Ляйм “Гра- 
мніцы” далі канцэрт бела- 
рускіх народных песняў, 
царкоўных спеваў ды роз- 
ных іншых спеваў і танцаў. 
Выканаўцам акампанаваў 
акестр з чатырох асобаў: 
цымбалістка, дзве дзяўчы- 
ны на скрыпках і гарманіст. 
Часам дапамагалі прафесар 
Зяневіч на ручным бубне і 
сябра ансамблю на белару- 
скай валынцы. Інструмент 
валынка падобны да шат- 
ландскай 'бэгпайп-батгріре”. 
Ангельцы напэўна не ведалі, 
што на Беларусі ёсць такі 
інструмент. 

Вельмі добра запавя- 
даў па-ангельску спадар 
прафесар У. Зяневіч. Акрамя 
гэтага, ён, як сапраўдны 
кіраўнік-прафесіянал яшчэ 
бубніў, спяваў і дырыгаваў 
хорам... 

Усе песні былі на бела- 
рускай мове. На канцэрт, 
акрамя ангельцаў, прыйшлі 
І мясцовыя беларусы. Шко- 


наша 


слова 








рамніцы” ў Вялікай Брытаніі 


да, што арганізатары не 
апавясцілі зарання мясцо- 
вую прэсу, ТВ. і а. А. Сіда- 
рэвіча. 

Музыка, спевы і танцы 
былі на вельмі высокім мас- 
тацкім узроўні. Дацанялі 
гэта ўсе прысутныя доўгімі 
апляскамі. На просьбу а. 
Сідарэвіча, хор знакаміта 
заспяваў “Люблю наш 
край...” 

Варта зазначыць, што 
ўсе ўдзельнікі ансамблю 
былі цудоўна апранутыя ў 
разнастайныя беларускія 
касцюмы. Гэта надавала 
яшчэ больш красы для пры- 
гожых і стройных дзяўчат. 

Нашы землякі прывез- 
лі з сабой многа сувеніраў, 
якія можна было купіць. 
Гэта вырабы з дрэва, шкла, 
льну, алкагольныя напіткі і 
інш. Усё было высокай 
якасці, а цэны нізкія. З 
такой якасцю і цэнамі вы- 
рабы могуць лёгка канкура- 
ваць на Захадзе. 

У групе была намес- 
ніца старшыні Таварыства 
Беларускай Мовы імя Фран- 
цішка Скарыны спадарыня 
Людміла Дзіцэвіч. 

Выпадае таксама за- 
значыць, што ансамбль 
“Грамніцы” ўдзельнічаў у 
міжнародных фестывалях у 
Бельгіі, Нямеччыне, Польш- 
чы, Расеі і Ўкраіне. І ўсюды 
паспяхова... 

М. Швэдзюк, 
Англія. 








У сёмы раз у музеі матэрыяльнай культуры ў 
Дудутках прайшоў “Фэст шляхецкай культуры”. У яго 
праграме прайшло свята-конкурс “Залатая падкова” пры 
ўдзеле лепшых кавалёў краіны. 


Крада паёстраў 





На здымку: работы беларускіх кавалёў. 
Фота Аляксандра Талочкі, БелТА. 











( Рэдактар Станіслаў 





Суднік ) 








Рэдакцыйная калегія: 


Вадзім Болбас, Міхась Булавацкі, 
Людміла Дзіцэвіч, Леакадзія Мілаш, 


Язэп Палубятка, 


Алесь Петрашкевіч, Людміла Піскун, 
Уладзімір Содаль, Станіслаў Суднік, 
Павел Сцяцко, Алег Трусаў. 














Віктар Палхоўскі вядомы не толькі, як першакласны 
кіровец калгаса імя Горкага Пінскага раёна, але і як 
выдатны разьбяр па дрэву. Каб рамяство не прапала, Віктар 
Іванавіч арганізаваў у сельскім Доме культуры гурток 
разьбы па дрэву, які наведваюць больш десятка хлопчыкаў. 

На здымку: жыхар вёскі Кнубава Пінскага раёна 
Віктар Палхоўскі са сваімі работамі. 


Аўтары цалкам адказныя за падбор 


і дакладнасць прыведзенай інфармацыі 


Газета надрукавана ў Лідскай друкарні. 
231300, г.Ліда, вул. Ленінская, 23. 
Газета падпісана да друку 30. 07. 2001 г. 
Наклад 5050 асобнікаў. Замова Ме 1764. 


Падпісны індэкс: 63865. 


Кошт падпіскі: 1 мес.- 274 руб., З мес.- 822 руб. 


Кошт у розніцу: 70 руб. 








Фота Рамана Кабяка, БелТА. 




















